

UNIVERSAL
LIBRARY

OU_182691

UNIVERSAL
LIBRARY

OUP—901—26-3-70—5,000

OSMANIA UNIVERSITY LIBRARY

Call No. **H81.08** **P. G.**
R16P Accession No. **H1874**

Author **रमाकान्त 'कान्त' सेंपा**

Title **पू५की श्रेष्ठ कविताएँ. 1956**

This book should be returned on or before the date last marked below.

५५ की श्रेष्ठ कविताएँ

सम्पादक :
रमाकान्त 'कान्त'

प्रकाशक :
नव-साहित्य प्रकाशन,
नई दिल्ली-१

प्रकाशक :

नव-साहित्य प्रकाशन,

६२७६-मुलतानी ढाँडा, नई दिल्ली—१

१६५६ : प्रथमावृत्ति

सवा चार रुपये

मुद्रक :

शिवजी मुद्रणालय,
किनारी बाजार, दिल्ली ।

हिन्दी के यशस्वी कवि
हरिवंशराय “बच्चन”
को
सादर
समर्पित

भूमिका



मैं इस संकलन के प्राक्कथन के रूप में कुछ लिखने से पहले, इस सम्बन्ध में इतना तो कहना ही चाहूँगा कि जिस भाव से प्रेरणा पाकर संकलनकर्ता मेरे पास आये हैं, उसके लिए उनके प्रति कृतज्ञ होना मेरा कर्तव्य है। कारण, वह मेरे प्रति केवल आदर-भाव से ही प्रेरित होकर तो मेरे पास आए हैं, मुझे ऐसा लगता है। अन्यथा संकलन के सम्बन्ध में बिना कुछ करे धरे ही मुझे प्राक्कथन लिखने का दायित्व और अधिकार क्यों कर सौंपा जाता ?

इस अवसर से लाभ उठाकर मैं अपने मन के भावों को भी प्रकट करना चाहूँ, तो अजब न होगा। बहुधा यह सुनाई देता है कि नये कवियों के प्रति उनके पूर्ववर्तियों के हृदय में सद्भावना और सौहार्द का अभाव है। और कदाचित् इसी कारण दूसरी ओर से यह भी कहा सुना जाता है कि अपने अग्रजों के प्रति नई पीढ़ी के साहित्यकों के मन में भी आदर-भाव का अभाव है। नए पुराने के बीच ऐसी भ्रमपूर्ण धारणाओं का कारण यह है कि आज इन दोनों को निकट लाने वाले सम्पर्क और आदान-प्रदान का अभाव है। हिन्दी भाषी क्षेत्रों में एक यही व्यवधान हो सो बात नहीं। घर बाहर नगर-ग्राम और लेखक — पाठक के बीच भी खाइयों को पाटना तभी संभव हो सकता है जब नए और पुराने साहित्यकों के बीच घनिष्ठ सम्पर्क और आदान-प्रदान हो, जब दोनों ही सद्भावना और सहयोग के मधुर बंधन में बंध जाय। इस दिशा की ओर इंगित करके प्रस्तुत संकलन ने अपने अस्तित्व को उपयोगी सिद्ध किया है।

हिमावत से उज्जैन और कुरुक्षेत्र से तिरहुत तक फैला हुआ हमारा हिन्दी भाषी क्षेत्र इतना विशाल और विस्तृत है कि हमें अपनी विविध साहित्यक गति-विधियों प्रवृत्तियों और शैलियों का (अधिक से अधिक) आभास मात्र ही मिल सकता है। इसलिए इस सुसम्पादित सामायिक संकलनों का महत्व और भी बढ़ जाता है, क्योंकि उनके द्वारा हमें, अंश अंश करके, पूर्ण का ज्ञान हो जाता है।

मैं प्रस्तुत संकलन का स्वागत करता हूँ। मेरे इन उत्साही और उद्योगी तरुण सहयोगियों का अभिनन्दन है।



नई पीढ़ी और नई कविता

नई उम्र के कवियों को नई पीढ़ी में मान लेना जितना सरल है उतना ही कठिन भी है, क्योंकि साहित्य में कमसिन लेखकों की जमात को केवल उनकी कम उम्र की बजह से नई पीढ़ी नहीं कहा जा सकता। बुजुर्ग लेखक भी साहित्य की परम्परा में नई पीढ़ी के अग्रगण्य बन सकते हैं और बने भी हैं। न ही अतीत में पैदा होने से हर लेखक क्लासिक हो जाता है और न ही वर्तमान में जन्म लेने से हर लेखक नया बन सकता है। लेखक की अपनी उम्र साहित्य की परम्परा में नई-पुरानी पीढ़ी के चलने या बदलने, जन्म लेने या समाप्त होने का प्रमाण नहीं है। साहित्य में पीढ़ियाँ कृतित्व की उम्र के हिसाब से बनती और मिटती है। लेखक की उम्र से ज्यादा उसके कृतित्व की उम्र महत्वपूर्ण होती है। कृतित्व के अनुसार जब साहित्य में एक परम्परा अपनी पर्याप्तता असिद्ध कर देती है जब उसके स्थान पर दूसरी परम्परा आ खड़ी होती है। नई परम्परा के बीज पुरानी परम्परा की अपर्याप्तता में ही पन-पते हैं। परम्पराओं के सूत्र इसी रूप में कहीं न कहीं आपस में जुड़ जाते हैं। साहित्य में परम्पराओं के आन्तरिक और बाह्य परिवर्तन नई-पीढ़ी को पैदा करते हैं। ये परिवर्तन केवल ऐतिहासिक परिस्थितियों के बदलने का प्रतिविम्ब मात्र नहीं होते; बल्कि जीवन और जगत के विविध संश्लिष्ट सम्बन्धों की गतिशील पारस्परिक प्रतिक्रियाओं और गहरे प्रभावों के परिणाम स्वरूप प्रतिफलित होते हैं।

इसलिए नई उम्र के सभी कवि कविता में नई पीढ़ी की परम्परा में अपना स्थान नहीं बना पाते हैं क्योंकि केवल नई उम्र न हो तो नई चेतना का प्रमाण है और न ही कला और जीवन की जटिल परिस्थितियों की नई माँग को समझ पाने की शर्त। हिन्दी में नई उम्र के अनेक कवि कविता के रूढ़ रूप-विधान को शाश्वत मानकर विवेक-हीन और जीवन बोध से शून्य भावुकता के मायाजाल से अभी तक अपने को मुक्त नहीं कर पाये हैं। उनकी कोरी भावुकता उनकी कविता को 'बाक्स आफिस हिट' के ग्राम बाजारू फिल्मों या फिल्मी गीतों की तरह सरल और सस्ते मनोरञ्जन की वस्तु बना देती है। और बे इस प्रकार की लोकप्रियता को सफलता मान कर

अपने कला विकास की तमाम सम्भावनाओं को कुंठित कर लेते हैं। कोरी भावुकता उस परिवर्तित जीवन सत्य को अनुभव और अभिव्यक्त नहीं कर सकती, जिसकी अदम्य आवश्यकता ने कला की पिछली पीढ़ी की क्षमता को अपर्याप्त सिद्ध कर दिया है। गीत नामक रचनायें कुछ गिने-चुने रोमांचक भावों में भी किसी एक को कई अलंकार चित्रों में उपस्थित करने का आवृत्ति-परक ढंग नई उम्र के कवियों में सरलता से प्रचलित हो गया है। वे इस सीमित परिधि में ही चक्कर काटने में अपनी सार्थकता समझते हैं। उनके गीतों का मीटर लाइट म्यूजिक की धुनों पर खड़ा होता है ताकि वे उसको किसी-न-किसी तरन्नुम में गा सकें और यह सिद्ध कर सकें कि उनका गीत गेय है। लेकिन क्या भावुक तुकान्त पद्य 'लाइट म्यूजिक' की गेयता पाकर गीत-काव्य बन सकता है? क्या आवृत्ति-परक ढंग एक गीत को एक कविता बनाने की क्षमता रखता है? क्या इन गीतों का संगीत अपने स्वर-संकेतों से भाव-संकेत भी पैदा करता है? क्या ये गीत 'निराला' के काव्य-संगीत की परम्परा के उत्तराधिकारी हैं? इस विषय में 'निराला' के गीत बहुत महत्त्वपूर्ण हैं और उनके लिए शिक्षाप्रद हैं, जो भावुक तुकान्त पद्य के आवृत्ति-परक प्रकार को गीत समझ बैठे हैं।

दूसरी ओर काव्य-संगीत विशेषतः संगीत को अधिक महत्त्व देने वाले कवि हिन्दी-भाषा में ही संगीतात्मक क्षमता का अभाव मानकर बंगाली की ओर देखने लगे हैं। हिन्दी का व्याकरण ही उन्हें संगीत-विरोधी लगता है और इसलिए वे जनपदीय बोलियों और अन्य प्रान्तीय भाषाओं की संगीत-परक विशेषताओं को लाने के लिए अपनी भाषा को ही विकृत करने को तैयार हैं। वे यह नहीं देखते कि सम्मान-कारक चिन्ह होते हुए भी उर्दू-काव्य में संगीतात्मकता क्यों पैदा हुई, जब कि उर्दू और हिन्दी एक-ही खड़ी बोली का विकसित रूप हैं? प्रत्येक भाषा का शब्द-संगीत अलग होता है; यह संगीत भाषा में व्यवहार-परम्परा के माध्यम से लोक-मानस के भावों की स्वर-अर्थमयी सतत पड़ने वाली प्रतिछवियों से पैदा होता रहता काव्य में भाषा-संगीत के इस िचोड़ को प्रतिष्ठित करके ही गीत काव्य को नए जीवन-सत्य का वाहक बनाया जा सकता है। गीतकारों को, संगीत को कोरी भावुकता से मुक्त करने के लिए एक ओर शब्दी के स्वर-अर्थमय संगीत को भाषा के संगीत से ग्रहण करना होगा और दूसरी ओर नए-जीवन-सत्य को मुखरित करने की उसकी अपर्याप्तता को भी समझना पड़ेगा।

इस तरह के गीतों की अपर्याप्तता का भाव मुक्त-छन्द के आग्रह का एक प्रबल कारण बन गया। मुक्त-छन्द का आधार भाव का वेग ही है। प्रजातन्त्र के मुक्त भाव ने वाल्ट व्हिटमैन को ओजस्वी निर्भीक विचारों के लिए मुक्त-छन्द के पथ पर डाला

था। दूसरी ओर मुक्त-छन्द को अस्वस्थ व मानसिकता के जटिल उद्गारों की छाया में प्रतीकवादी और अतियथार्थवादी कवि-कलाकारों ने अराजक रूप से विकसित करने का प्रयत्न किया। भविष्यवादी मायकोवस्की की मुक्त-भावना की व्यंगोक्तियों को मुक्त-छन्द के माध्यम से ही प्रभावशाली अभिव्यक्ति मिली। बंगाली में रवीन्द्रनाथ ने और हिन्दी में 'निराला' ने मुक्त-छन्द की रचना की परम्परा को आगे बढ़ाया। 'निराला' ने अपनी छन्द-रचना के आधार वैदिक छन्दों तक में खोज निकाले थे। निराला ने स्वर-संकेतों से मुक्त-छन्द में आरोह-अवरोह और प्रवाह पैदा करने का साहसिक सफल प्रयास किया। आज हिन्दी में अनेक दूसरे नये कवि भी मुक्त-छन्द के प्रयोग से नये जीवन सत्त्यों को काव्य-रचना में मुखरित करने का प्रयास कर रहे हैं। मुक्त-छन्द रचना से सबसे बड़ी बात यह हुई कि भाषा की संगीतात्मक विशेषता को नजदीक से समझा गया और गद्य की भी काव्य के अनुकूल बर्लक अभिव्यक्ति के लिए अधिक उपयोगी और कलात्मक बना दिया गया। मुक्त-छन्द अपनी अराजकता की अवस्था को पार कर चुका है और अब वह स्वयं एक सन्तुलित लय और संगठित प्रवाह के अन्तर्गत विकसित हो रहा है और आज मुक्त-छन्द रचना का अर्थ छन्दहीन रचना कदापि नहीं है; बल्कि नये छन्दों के निर्माण के लिए मुक्त-छन्द ने कवियों का पथ प्रशस्थ कर दिया है। इसके विपरीत, मुक्त होने के कारण मुक्त-छन्द की सीमाओं को समझना कठिन भी है, और विशेषतः पुराने छन्दों से इस छन्द का लय-संतुलन ज्यादा जटिल है। परिणाम यह है कि जो नये कवि इसे सरल समझ कर कोरा गद्य लिख देते हैं। वे मुक्त-छन्द को बदनाम करते हैं। असंबद्ध भाव-चित्रों को छोटे-बड़े वाक्यों के टुकड़ों में संकलित कर देने मात्र से मुक्त-छन्द मुक्त-छन्द नहीं बन जाता। केवल एक प्रकार नहीं है। गहरी अनुभूति, सज्जग दृष्टिकोण और तीव्र जीवन बोध जिस भावोद्गार के वेग को बौद्धिक संतुलन के साथ जो एक मुक्त-लय-मय रूप प्रदान करते हैं वह मुक्त-छन्द का सहज रूप है। अभिव्यक्ति-प्रकार के अराजक रूप को, जो मुक्त-छन्द या किसी भी छन्द-विधान में प्रश्रय देते हैं उन पर दुरुहता और कृत्रिमता का आरोप लगाया जाना स्वाभाविक है।

इन प्रकार-भेदों से ऊपर प्रमुख समस्या आज के कवि के सामने यह है कि उसकी अनुभूति की सीमा में जीवन-जगत की जटिल परिस्थितियों का वह यथार्थ कैसे समाए; जो उसकी कला-वाणी में ध्वनित होकर लोक-मानस को झनझनाने में सहज समर्थ हो? वह कैसे असाधारण अनुभूति को साधारण अर्थात् प्रेषणीय कलात्मक बना सके? विशेषतः हिन्दी के नये कवियों के सामने यह एक चेतावनी-भरा प्रश्न है। क्योंकि छायावादी कविता का युग समाप्त हो गया है, स्वयं छायावादी कवियों की शैली एक सीमा पर आकर अपना चमत्कार खो बैठी है। और यह भी

सत्य है कि छायावादी कविता हिन्दी की श्रेष्ठ कविता रही है और आधुनिक हिन्दी-कविता के अग्रदूत छायावादी ही है; फिर भी यह स्पष्ट है कि छायावादी काव्य-शैली अब नया चमत्कार दिखाने में असमर्थ है। इस शैली की भाषा ने ही स्वयं इसको आगे बढ़ने से अब रोक दिया है और नये कवियों की भाषा एक नया रूप अस्तित्व कर रही है, जिसमें संस्कृत के तत्सम शब्दों, समास-पूर्ण पदों, अन्वय से समझ में आने वाली वाक्यावलिओं की अधिकता को उतना स्थान नहीं रह गया है जितना छायावादी कविता में था। स्वयं 'निराला' जैसे छायावादी कवि ने नये भावों की अभिव्यक्ति के लिए 'नये पत्ते' की रचनाओं में छायावादी भाषा के मोह को तोड़ दिया है, इसी तरह पन्त के 'पल्लव' और 'ग्राम्या' की भाषा में अन्तर है।

छायावाद के इस ह्रास के बाद महत्त्वपूर्ण काव्य-रचना का दूसरा नया रूप अभी हिन्दी में स्पष्ट नहीं हो पाया है। प्रत्येक नया कवि, जो सजग और विवेकशील है और साथ ही कला के सामाजिक दायित्व को महसूस करता है साधारणीकरण की समस्या से चिन्तित है। इस समस्या को सुलभाने के निमित्त वह विदेशी कवियों से परामर्श करने के लिए भी मानसिक साहित्य-यात्राएँ करता है और दूर के चमत्कारों से प्रभावित होकर हिन्दी में नया चमत्कार करना चाहता है। वह एजरा पाउण्ड के पास जाता है और टी० सी० इलियट से सलाह माँगता है। कुछ कान में गुरु-मंत्र भी लेने पहुँच जाते हैं। किन्तु बावजूद अपनी कला सिद्धियों के ये दूर देश के कवि हिन्दी कविता पर सीधा प्रभाव नहीं डालते हैं और जिस ढंग की कविता प्रथम महा-युद्ध के बाद अशान्ति और शंका के विश्वासहीन भाव से इन कवियों ने लिखी थी वह पूरवर्ती शैलियों की कई विशेषताओं से अनुप्राणित थी और उसकी क्लिष्ट-बोधता भी गुण मानी गई। टी० सी० इलियट का 'दी वेस्ट लैण्ड' सन् १९२२ में युद्धोत्तर कविता के प्रतिनिधि रूप में प्रकाशित हुआ था। इलियट अपनी कविता में रईसों के सिंहासन पर बैठकर इन्सानियत को देखने का प्रयास करता है, वह वस्तुन्मुखी होकर भी अन्त में दान, दयनीयता और नियन्त्रण की वकालत करता है। विकृत छवि चित्रों को नए प्रतीकों के माध्यम से उपस्थित करने में ही इन कवियों ने अपनी विशेषता दिखाई और समाज में नए जीवन की सम्भावनाओं पर पर्दा डालने की एक प्रकार से कोशिश की है। वे भी एक प्रकार से भविष्य और नई सम्भावना की ओर संकेत करते हैं; लेकिन उसका अनुमान जीवन की ऐतिहासिक परिस्थितियों के व्यापक यथार्थ पर आधारित न होकर भय और आशंका के आधार पर खड़ा किया गया है।

नई हिन्दी कविता के लिए इन दूर देश के कवियों के कृतित्व से कुछ सीखने

को भले ही मिल जाय लेकिन हिन्दी कविता का नेतृत्व उनका कृतित्व कदापि नहीं कर सकता, और दूर देश के कवियों के तद्देशीय प्रयोगों को हिन्द कविता की परम्परा और परिस्थितियों में सुधार के मुखे की तरह नहीं इस्तेमाल किया जा सकता। क्योंकि हिन्दी कविता की नई पीढ़ी की परिस्थितियाँ, समस्याएँ और सम्भावनाएँ भिन्न हैं। आज भारतीय जीवन, जिन ऐतिहासिक परिस्थितियों में से गुज़र रहा है, बहुत कुछ समान होते हुए भी—उनकी वैसे ही प्रतिक्रिया यहाँ के जन-मानस और जीवनजगत पर नहीं होती है जैसे पाश्चात्य देशों में होती है। युद्ध, और शान्ति, शोषण और अत्याचार की प्रतिक्रिया पूर्व और पश्चिम में एक-सी नहीं हो रही है, यह स्पष्ट है। इसलिए कला और संस्कृति के क्षेत्र में भी जीवन-बोध, और विश्व-बोध की सीमाएँ भी बदल गई हैं। भारतीय जीवन में बावजूद आर्थिक शोषण-जन्य मानसिक पतन के एक विशेष प्रकार की नैतिक उदात्त मानवीय भावना गुँजती रहती है, जो साम्राज्यवाद, पूँजीवाद, और अब तमाम वादों का, जो मनुष्य के विकास की सम्भावनाओं को रूढ़ करते हैं, किसी न किसी रूप में विरोध करती है। इस उदास नैतिक जीवन स्वर की चेतना केवल रङ्ग-समाज के मानस-चित्रों की विकृत प्राकृतियाँ खींचने में नहीं दिखई दे सकती है। उसके लिए नये कवि को, अपने देश, अपनी परिस्थिति, अपनी ज़मीन पर खड़े होकर विश्वमार्ग के जीवन को समझाना पड़ेगा—यह रास्ता कृतिकार का रास्ता है और दूसरा रास्ता अनुकृतिकार का रास्ता है।

आज केवल 'निज कवित्त केहि लाग न नीका' के आधार पर अपने को नया कवि मानने के लिए दल बन्द साहित्यिक प्रयत्नों का जो सूत्रपात नई कविता के नाम पर हुआ है, उससे बचकर ही नई कविता अपने विकास की सम्भावनाओं के मार्ग पर आगे बढ़ सकती है। साधारण जीवन से असाधारण यथार्थ का चुनाव, उसको फिर नए सजीव सार्थकप्रतीकों के माध्यम से जन-मानस तक पहुँचाने के साधारणीकरण के कलात्मक प्रयास में ईमानदारी से लगकर ही नए कवि नई कविता को नये युग-सत्य का सन्देशवाहक बना सकते हैं। इसके विपरीत कविता को किन्हीं संकीर्ण सीमाओं में कैद करके रीतिकालीन प्रवृत्ति का नया संस्करण प्रस्तुत करना कविता में नयापन नहीं पैदा कर सकता है। हिन्दी कविता के नयेपन को सँवारने, और सजीव बनाए रखने का उत्तरदायित्व उन सभी नए कवियों पर है, जो कला और जीवन के प्रति जागरूग दृष्टिकोण रखते हैं और ईमानदारी से कला-साधना के पथ पर अग्रसर हैं, फिर चाहे वे मुक्त-छन्द में अपने को प्रगट कर सकें चाहे गीतों की तान में। लेकिन इतना ज़रूर है कि जिन कला-रूपों और काव्य-परम्पराओं की

पर्याप्तता आज असिद्ध हो गई है, उनके आगे ही हमको कदम उठाना होगा पीछे नहीं ।

आगे कदम बढ़ाने का अर्थ यह नहीं है कि परम्परा के जिन आधारों पर हिन्दी कविता का नया रूप नये कला-पथों का निर्माण कर रहा है, उन आधारों की शिल्पकारियों और विशेषताओं को जान-बूझकर फैशनपरस्ती में त्याज्य घोषित किया जाय; लेकिन साथ ही सम्प्रति की अदम्य आवश्यकता और भविष्य की उदात्त सम्भावना को यथार्थ रूप से अभिव्यक्त करने में यदि विगत की कुछ विशेषताएँ नए कला-संस्कार के पथ में रोड़ा बनकर आती हैं तो स्वभाविक है कि उन्हें छोड़ना ही पड़ेगा; बल्कि तोड़ना भी पड़ेगा । नई कविता का स्तर ऊँचा करने के लिए तथाकथित गीतकारों को सस्ती लोक प्रियता से और मुक्त-छन्द कारों को कृत्रिम दुरुहता तथा लोक के प्रति उपेक्षा के बुजुर्ग संस्कार से ऊपर उठाना होगा । नई कविता लोक-मानस की तृप्ति तभी कर सकेगी जब कि वह प्रेषणीय भी हो और साथ ही कला के नव-विकास के साथ-साथ लोक रुचि का संस्कार करती चले । केवल लोक-मानस की क्षणिक तृप्ति करने वाली कविता को सफल समझकर जनवादी बताना जन-जीवन के सांस्कृतिक विकास की सम्भावनाओं को रूढ़ करना है और इस तरह सस्ती लोक-प्रियता का मार्ग जन-विरोधी मार्ग है । इसमें शक नहीं कि लोक-मानस की तृप्ति के साथ-साथ कला का नया विकास करना और उसके अनुसार ही लोक-मानस के कला-प्रिय संस्कारों को उन्नत बनाते चाना जटिल और कठिन कार्य है; लेकिन नई कविता और नई पीढ़ी के सामने सबसे बड़ा दायित्व यही है । इस दायित्व की गम्भीरता को ईमानदारी से अनुभव करने पर स्पष्ट हो जाता है कि जो नये कवि अपनी कविता की कृत्रिमता और दुरुहता तथा जीवन-विरोधी दार्शनिकता का औचित्य समग्र की परिस्थितियों में खोजते हैं और कहते नहीं थकते की परिस्थितियों का प्रतिबिम्ब ही उनके मानस पर ऐसा पड़ता है कि दुरुहता और कृत्रिमता ही उनकी नई कविता के गुण हैं, तो वे स्वयं अपनी कला-अक्षमता और जन-विरोधी बुजुर्ग फैशनपरस्ती का नंगा रूप सामने रखकर अपनी उत्तरदायित्वहीनता के प्रति क्षमा की भीख-मी मागते दिखाई देते हैं । यह एक दयनीय स्थिति है और इस स्थिति से मुक्त होने का एक ही मार्ग है कि ईमानदारी से वे अपने दायित्व को अनुभव करें । नई कविता के विकास और निश्चित रूप-निरूपण की तमाम सम्भावनाएँ नई पीढ़ी का अपने दायित्व के प्रति ईमानदार रहने पर निर्भर करती हैं ।

दो शब्द



स्वप्न देखना मेरा स्वभाव है, और उसे कार्य रूप में परिणित करना मेरी आदत। पचपन में छप्री सुन्दर और स्वस्थ रचनायें एक स्थान पर संग्रहित हो यह स्वप्न मैंने पिछले दिनों देखा था। मित्रों से पूछा—यह स्वप्न कैसा रहेगा? तो कुछ हँसे—कुछ ने सराहा भी, पर हँसने वालों की संख्या सराहने वालों से अधिक थी। मैं डरा कि कहीं यह स्वप्न, स्वप्न ही न रह जाये? पर श्री आनन्द जी (प्रकाशक महोदय) का उत्साह देख कर कार्य आरम्भ कर दिया,

दिल्ली राजधानी है, इसलिये इसकी कुछ अपनी विशेषतायें भी होनी चाहिये। और विशेषतायें भी होंगी, जिनका मुझे पता नहीं। परन्तु जिस विशेषता का मुझे कटु अनुभव हुआ है, वह है साहित्यिक गुट-बन्दी। यहां बहुत से गुट हैं, मठ हैं। उनके अपने नेता हैं, मठाधीश हैं। वह नेता और मठाधीश अपने-अपने मठों पर इतने सतर्क हैं कि क्या मजाल कि कोई भी दूसरी टुकड़ी की चिड़िया इनकी मुडेरों पर बैठ जाये। और अगर दुर्भाग्य से आ भी बैठेगी तो उसे इस प्रकार घायल करेगे कि दूसरे लोग पहिचान भी न सकें कि यह चिड़िया है या और कोई।

१९५५ के इस काव्य-संग्रह के पीछे भी इसी प्रकार की कटुता गुट-बन्दी और सहज कार्य क्षमता के क्षत पदचिन्हों का अनुभव है।

इस असहयोग और बहिष्कार के बावजूद यह पुस्तक कैसी बन पड़ी है? यह पाठकों के सामने है। मुझे इसके बारे में केवल इतना ही कहना है कि एक बात जो मेरे मन में बहुत दिनों से खटक रही थी कि किसी प्रकार इन जाने-माने सिद्धहस्त कवियों के साथ उन तरुण-कवियों को भी रखा जाये जो बहुत दिनों से लिखते हैं—बहुत सुन्दर लिखते हैं। किन्तु अभी तक उनका कोई संग्रह नहीं छपा। इस संग्रह में मैंने कुछ तरुण-कवियों को उन लब्धप्रतिष्ठ कवियों के साथ छपा है। इस प्रकार मैंने पाठकों और उन तरुण-कवियों की उस दूरी को समाप्त करने का भी प्रयत्न किया है। जो अच्छा लिखने के बाद भी उन में है। इस संग्रह से इन दोनों को आपस में समझने का अवसर मिलेगा ऐसा मेरा विश्वास है।

पचपन में छप्री सुन्दर और स्वस्थ रचनायें इस संग्रह में छपे, इसके लिये जहां तक मेरी बुद्धि दीड़ी है, मैंने प्रयत्न किया है। किन्तु फिर भी किसी कवि की वर्ष की

सभी रचनायें प्राप्त करना -पढ़ना बड़ा कठिन है । लेकिन जहाँ तक मेरी दृष्टि गई है । मैंने ऐसी रचनाओं को ही चुना है जिससे पुस्तक की “श्रेष्ठ” पर कोई आंच न आये ।

अन्त में सरिता, समाज, धर्मयुग, समाज कल्याण, सा० हिन्दुस्तान, आजकल, सरस्वती, अजन्ता, कल्पना, काव्य-धारा, नयापथ, कविता, आदि के सम्पादकों को धन्यवाद दूँगा । जिनकी कृपा से यह कवितायें मुझे सुगमता से प्राप्त हो सकी हैं ।

मुद्रण सम्बन्धी अशुद्धियों के बारे में तो कुछ कहना ही व्यर्थ है । मेरे विचार से हिन्दी का यह दुर्भाग्य अभी उसका कई वर्षों तक पीछा नहीं छोड़ेगा ।

६१७, छत्ता मदन गोपाल,
दिल्ली-६ ।

‘कान्त’
२०-७-५६

सूची

| पृष्ठ | कवि | पंक्ति |
|-------|------------------------|--------------------------------|
| १३ | अंचल | कब तक ? |
| १५ | अनिल कुमार | दादा-वर्ग |
| १७ | ओंकारनाथ श्रीवास्तव | पहाड़ी यात्रा |
| २१ | केदारनाथ सिंह | अनागत |
| २३ | गिरजा कुमार माथुर | सूरज का पहिया |
| २५ | गोपाल कृष्ण कौल | हवाई किला |
| २७ | गोपालप्रसाद व्यास | दो हास्य |
| २९ | गंगाप्रसाद पाण्डेय | उक्ति |
| ३१ | चिरंजीत | मधु-यामिनी |
| ३३ | जानकीवल्लभ शास्त्री | गीत वितान |
| ३५ | जगतप्रकाश चतुर्वेदी | वह गीत भी मैं गा सकता हूँ |
| ३७ | देवराज दिनेश | जवानी |
| ४१ | धर्मवीर भारती | शाम: दो मनस्थितियाँ |
| ४४ | नरेन्द्र शर्मा | मोती मसजिद से ताज महल |
| ४७ | नागार्जुन | निराला के प्रति |
| ४९ | नीरज | देखती ही न दर्पण रहो |
| ५० | नीलकंठ तिवारी | मीठी लगन लगी रहती है |
| ५४ | निरंकारदेव सेवक | रूसी नेताओं के भारत आगमन पर |
| ५६ | नटवरलाल स्नेही | गीत |
| ५८ | नीरव | तुम्हारी याद |
| ६१ | पद्मसिंह शर्मा 'कमलेश' | नया जीवन दिया है |
| ६३ | प्रभाकर माचवे | गोआ |
| ६५ | प्रयागनारायण त्रिपाठी | मुझ में कुछ है |
| ६७ | बलवीर सिंह 'रंग' | दबे हुए अंगार सजग है |
| ६९ | बालमुकुन्द मिश्र | नई प्रात, नई बात |
| ७० | बालस्वरूप 'राही' | अजन्ता की कला कृतियों के प्रति |
| ७७ | भारतभूषण अग्रवाल | कार्टूनों का जुलूस |

| | | |
|-----|-----------------------|----------------------------|
| ८० | मार्कण्डेय | एक दिन |
| ८२ | मधुर शास्त्री | बसन्त-गीत |
| ८५ | रामधारी सिंह 'दिनकर' | समर शेष है |
| ८६ | रमानाथ अरवस्थी | गीत |
| ९० | रामावतार त्यागी | मेरा मन |
| ९२ | रामकुमार चतुर्वेदी | पुराने पत्र |
| ९४ | रामानन्द दोषी | गगन की माग में |
| ९७ | रमई काका | चन्द्रमा |
| १०० | राजेन्द्र शर्मा | वासना के हंस |
| १०३ | रमाकान्त 'कान्त' | गीत |
| १०४ | ललित गोस्वामी | गीत |
| १०७ | वीरेन्द्र मिश्र | लिखाता जा रहा हूँ |
| १११ | विद्यावती मिश्र | नये गीत |
| ११४ | विनोद शर्मा | गीत |
| ११६ | शिवमंगल सिंह 'सुमन' | मैं अकेला और पाणी बरसता है |
| ११८ | शिमभुनाथ सिंह | यह और वह |
| १२० | शमभुनाथ 'शेष' | शरदपूर्णिमा |
| १२२ | शिवशंकर वशिष्ठ | आदमी का गीत |
| १२६ | शान्तिस्वरूप 'कुसुम' | गीत |
| १२८ | सुमित्रानन्दन पन्त | आह्वान |
| १२९ | सुमित्राकुमारी सिन्हा | गीत |
| १३१ | सुरेन्द्र तिवारी | गीत |
| १३३ | सरस्वतीकुमार 'दीपक' | गीत |

अंचल

कब तक !

कब तक देखें राह तुम्हारी प्राण थके रोये !

मेरे वज्र हृदय को तुम जी भर आघात सहा दो

जड़ता में अवरुद्ध पड़े अन्तर का स्रोत बहादो

कैसे शान्ति मिले जब तक मरु से जलधार न फूटे

कैसे सत्य मिले जब तक सपने का मोह न टूटे

जागें मेरे मन में जनम-जनम से जो सोये

कब तक देखें राह तुम्हारी प्राण थके रोये !

मत जुड़ने दो भग्न-हृदय जो तुमसे ही टूटा

मत मिलने दो वह जो तुमसे बिछुड़ गया छूटा

हो अप्राप्य वह सब मुझको जो तुमसे आज मना

केवल होता रहे सदा तुम पर विश्वास घना

विलग हुए कब मुझसे वे जो तुममें जा खाय
कब तक देखें राह तुम्हारी प्राण थके रोये !

ले लो सब तृष्णायें जो तुम तक न पहुँच पाईं
ले लो असफलतायें जो अपने में अकुलाईं
बुझ जाने दो दीपशिखा जो तुमसे नहीं जली
भूठी मेरी तन्मयता जो तुमसे नहीं फली
दो मुझ को संताप गये जो तुम से ही धोये
कब तक देखें राह तुम्हारी प्राण थके रोये !

दूर करो दुख के भय को सुख का अभिमान हरो
मेरी सुधि-सुधि में अपने जीवन की गूँज भरो
मेरे संशय-संशय में जय-घोष तुम्हारा हो
मेरी अनियंत्रित गति में सन्तोष तुम्हारा हो

कब तक मेरा मन अपने को मरु भू पर बोये
कब तक देखें राह तुम्हारी प्राण थके रोये !



अनिल कुमार

दादा-वर्ग

दादा का तो अर्थ रहा है सदा बाप का बाप
लेकिन दादा-वर्ग भिन्न है इसे समझलें आप

दफ्तर में यह अप्सर बन कर गड़ा हुआ अवरोध
मातहतों की सही बात का करता सदा विरोध
राजनीति में रुपये के बल बन कर गांधी-भक्त
जनता के सच्चे प्रतिनिधि का पीता ताजा रक्त
करता है साहित्य साधना सिंहासन के पास
दादा-वर्ग ददरिया गाता राजछत्र का दास ।

राजदण्ड के खूँटे में अटका साहित्यिक-गाय
मंत्री के घर पगुराये बिन दादाजी निरुपाय
लेटा है अब राजपंथ के रथ में दाद-वर्ग
साहित्यिक-संसदू की कुर्सी इनके मन का स्वर्ग
जान चुके हम फंसे हुए सब शोषण चक्की में
दादा-वर्ग अड़ा है युग की सही तरक्की में ।



ओंकारनाथ श्रीवारस्तव

पहाड़ी यात्रा

आगे बढ़ना ऊपर चढ़ना समानार्थ है
पीछे फिरना, नीचे गिरना एक बात है ;
यह पहाड़ है
यहाँ अर्थ ही आगे बढ़ने का ऊपर चढ़ना है ।
हम इस पर चढ़ते जाते हैं,
हम इनके ऊपर प्रतिपल चढ़ते जाते हैं
ऊपर से बर्फीले भोंके आते हैं
हम सहम ठिठक कर रह जाते हैं
कभी-कभी कुछ कह जाते हैं
पर ज्यादातर सह जाते हैं

भोंके खाकर सहमे ठिठके रह जाते हैं ।

रह जाते हैं—

इसीलिए तो बार-बार आगे बढ़ते हैं
इस दुर्गम के गौरव का मर्दन करते हैं ।
पद-चिन्हों में अपने बीते पल संचित हैं
हम थकते हैं तो छाया में रुक जाते हैं
सुस्ताते हैं ।

भूल गये कुछ तो
पग दो पग लौट,
लौटकर बीते पल में,
नीचे जाकर
उस भूले को ले आते हैं ।

सब कुछ लेकर
यानी मंज़िल को यह अपना सब कुछ देकर
(उस मंज़िल को सब कुछ देकर
जो इस अपनी धरती का सर्वोच्च शिखर है
जिसके ऊपर जो है, वह केवल ऊपर है)


हम भारी भरकम बोझा ढोते
आगे बढ़ते जाते हैं
हम ऊपर चढ़ते जाते हैं ।

पदचिन्हों में अपने बीते पल संचित हैं
हम कभी न उनसे वंचित हैं
वे हममें जीवित हैं, हम उनमें जीवित हैं
हम जीवित हैं,
हुआ अभी तक जो,
उससे मिलकर जीवित हैं ।
पीछे रह जाने के,
नीचे रह जाने के,
भाव अगर आते हैं

तो हम एक एक भोंके को
सौ-सौ भोंके मान-मान कर सह लेते हैं
मामूली अनुभव को भी उद्गार बनाकर
कह देते हैं सपनों में भी रह लेते हैं ।
वे आगामी पल वे जो हम में जीवित हैं
ये हग जो उनमें जीवित हैं,
हम जीवित हैं,
हुआ अनहुआ जो, उससे मिलकर जीवित हैं ।
अंकित और अनंकित पदचिन्हों में अपने
ये पथधूल भरे श्रमलीन चरण निश्चित हैं ।

हम आगे बढ़ते जायेंगे
पिछड़े रह जाने के भाव कभी आयेंगे

तो हम सपने देखेंगे,
उद्गार करेंगे, जोरों से गायेंगे
दुर्दम पिछड़े पन को हर कोशिश से पार करेंगे ।
किंतु कभी हम थक जायेंगे
तो थोड़ा सा रुक भी लेंगे
सुस्तायेंगे ।
छायावासी किन्हीं सुरक्षित पदचिन्हों को
और अधिक गहरा कर लेंगे
किसी-किसी पल और अधिक रह लेंगे
लौट तनिक रह लेंगे
क्योंकि हमें आगे बढ़ना है,
हमें बहुत सहना है
हमको बहुत-बहुत रहना है ।



केदारनाथ सिंह

अनागत

इस अनागत को करें क्या ?

जो कि अक्सर

बिना सोचे, बिना जाने

सड़क पर चलते अचानक दीख जाता है ।

किताबों में घूमता है,

रात की बीरान गलियों बीच गाता है ।

राह के हर मोड़ से होकर गुजर जाता,

दिनढले—

सूने घरों में लौट आता है ।

बाँसुरी को छेड़ता है ।

खिड़कियों के बन्द शीशे तोड़ जाता है ।

किवाड़ों पर लिखे नामों को मिटा देता,
बिस्तरों पर छाप अपनी छोड़ जाता है ।
इस अनागत को करें क्या ?

जो न आता है,
न जाता है ।

आजकल—

ठहरा नहीं जाता कहीं भी,
हर घड़ी, हर वक्त खटका लगा रहता है,
कौन जाने कब, कहां वह दीख जाये ?

हर नवागन्तुक उसी की तरह लगता है ।

फूल जैसे अंधेरे में—

दूर से ही चींखता हो—

इस तरह वह दरपनों में कौंध जाता है ।

हाथ उसके—

हाथ में आकर बिछल जाते ।

स्पर्श उसका—

धमनियों को रौंद जाता है ।

पंख—

उस की सुनहली परछाइयों में खो गये हैं,

पांव—

उसके कुहासे में छटपटाते हैं !

इस अनागत को करें क्या हम—

कि जिसकी सीटियों की ओर—

बरबस खिंचे जाते हैं ?



गिरजाकुमार माथुर

सूरज का पहिया

मन के विश्वास का यह सोन-चक्र रुके नहीं,
जीवन की पियरी केशर कभी चुके नहीं ।

उर्म रहे भलमल
ज्यों सूरज की तश्तरी
डंठल पर विगत के
उगे भविष्य संदली
आंखों में धूप लाल
छाप उन ओठों की
जिसके तन रोंग्रे में
चंदरिमा की कली

छाँह में बरौनियों के चाँद कभी थके नहीं,
जीवन की पियरी केसर कभी चुके नहीं !

मन में विश्वास
भूमि में ज्यों अंगार रहे
अगराई नज़रों में
ज्यों अलोप प्यार रहे
पानी में धरा गंध
रुख में बयार रहे
इस विचार बीज की
फसल बार - बार रहे

मन में संघर्ष फांस गड़ कर भी दुखे नहीं,
जीवन की पियरी केसर कभी चुके नहीं !

आगम के पंथ मिले
रांगोली रंग भरे
सँतिए-सो महल पर
जन-भविष्य दीप धरे
आस्था चमेली पर
न धूरी साँझ घिरे
उम्र महा गीत बने
सदियों में गूँज भरे

पांव में अनीति के मनुष्य कभी भुके नहीं,
जीवन की पियरी केशर कभी चुके नहीं ।

गोपालकृष्ण कौल

हवाई किला

न कुटिया, न काँटेज, न विला...
दोस्त बनाते हैं किला ।

न नींव, न ईंट न गारा, न चूना ;
फिर भी उठाते हैं दीवार, ऊँची मीनार
उन का मन मुल्ला

जिस पर देता अजान कि ;

“दुनियाँ छोटी है, मैं कितना बड़ा हूँ ।”

न कुटिया, न काँटेज, न विला—
दोस्त बनाते हैं किला ;

कल्पना की छत,
सपनों का ड्राइंगरूम

शिष्टाचार के नाजुक रेशमीन पदे,
घृणा के द्वारपाल खुशामद के खानसामें
स्वास्थ्य विलासिता का...

दम्भ के देवता फूले समाते नहीं ।
किले के स्वामी की रुचि ही सुरुचि है
बाकी सब कुरुचि है ।
बौद्धिक विप्र के लिये 'बाकी' अस्पर्श्य है ।

किले में तहखाना है...

अवचेतन मन-सा गहरा अन्धेरा,
जिसमें कैद है परित्यक्ता इन्सानियत ।
आखिर किला है, शाही कैदखाना है ।
बाहर नफरत का पहरेदार
प्यार की हवाओं से कहता है बार-बार—

अन्दर मत आना,
यह है कैदखाना,
यह वजित प्रदेश,
यह 'अहं' का घर ।

प्यार की हवाओं में
जिसे गिरने का डर ।
यह 'मैं' का किला है,
न कुटिया, न काँटेज, न विला है ।



गोपालप्रसाद व्यास

दो हास्य

एक

विश्व में विषमता है, सुनो साम्यवादी जन,
आज के अशरफीलाल, भरे नहीं, रीते हैं।

शारदा जी लेख लिखती हैं, छपते ही नहीं,
नाम नरसिंह गीदड़ों से गए बीते हैं।

ब्रह्म के प्रकाश करें भ्रम का विकास सदा,
युद्धवीर सिंह जी न एक युद्ध जीते हैं।

धनपाल निर्धन, बने हैं मूर्ख लेखपाल,
आज के गोपाल दूध नहीं, चाय पीते हैं।

दो

कविता में जब ते बिसरि ब्रज-भाषा गई,
साधुन की सेवा गई, देवन की वंदना ।

जीवन ते नीति गई, गुरुन की भीति गई
रस की प्रतीति गई, अर्थ रहे छन्द ना ।

रहे हैं रहस्य छाया, हाला, प्याला, हाय-हूय,
महिषी की नन्दिनी औ गद्धर्भ, के नंदना ।

शुक-पिक ख्याल गए, मानस मराल गए,
दिन में ही रात है, चकोर चितै चंदना ।



गंगाप्रसाद पाण्डेय

उक्ति

सूर्य तो निकला,
मगर आलोक
शिखरों में उलझ कर रह गया ।
गगन वातायन प्रकाशित
गूँजती आकाशवाणी,
किन्तु धरती को अभी तक
है न किरणों का पता ।

ये चोटियाँ ढह जायें
तो पट जायें सारी खाइयाँ,

बोझिल विषमता हो दूर
समतल भूमि का विस्तार हो ।
मुक्त हो आलोक—
पृथिवी पुत्र का समभाव—
जीवन में नये सुख—सर्ग का उत्थान ।



क्या सितारों के इशारे, ध्यान दो,
कह रही मधुबात क्या, टुक कान दो ।
जिन्दगी प्यासी खड़ी है द्वार पर,
आज मधु का पर्व, मधु का दान दो !

मृदुल अलकें मचल कर लहरा गईं,
सघन पलकें, तनिक उठ, शरमा गईं,
ज्यों किसी मधु कुँज पर, मधु हाट पर
बदलियाँ भुक भूम कर हों छा गईं ।

बहुत सोया, और सोने दो मुझे,
और भी गुमराह होने दो मुझे,
आज पलकों की छबीली छाँह में
लग गई है आंख, सोने दो मुझे ।



जानकीवल्लभ शास्त्री

गीत वितान

नीड़ छोड़ कर न उड़ विहंग रे !

इस अनन्त का न अन्त है कहीं,
तू विरम सके, अगम सुगम नहीं;
पंख ले समेट, भेट ले थकन,

गुदगुदा रही पवन तरंग रे !

यह असार प्यार दीखता मुझे ?
कूल भूल पार दीखता तुझे ?
कौन एक जो न नेक छोड़ता,

डोलता अबोल संग-संग रे !

छोड़ मोह विश्व-द्रोह से बड़ा,
छोड़ प्राण ज्ञान के लिए लड़ा !
तृप्त तो हुआ न, दृप्त ही रहा,
श्रान्त अंग सुप्त अन्तरंग रे !

सार शान्ति भ्रान्ति-भार ढो न अब,
सार तोष, जीत-हार ढो न अब,
टाल मत विशाल डाल को बना,
शून्य का सँवार रूप-रंग रे !



जगतप्रकाश चतुर्वेदी

वह गीत मैं गा सकता हूँ

आज भी चाहो तो वह गीत मैं गा सकता हूँ—

हास सुनके जिसे रोने लगे,
दर्द सुनके जिसे हँसने लगे ।

मैंने जो राग जगाये थे तुम्हारे आगे
यह न समझो कि वह सोये हैं हमेशा के लिये
मैंने वह स्वर जो सुलाये थे तुम्हारे ही लिये
तुम नहीं हो तो वह सोये हैं हमेशा के लिये

तेरे इंगित पर अभी वह राग उठा सकता हूँ—

नैन सुनके जिसे मुँदने लगे;
स्वप्न सुनके जिसे जगने लगे ।


दीप हंसता ही सदा देखा है मेरा तुमने
उसमें जो आग सुलगती है नहीं देखी अभी
मुस्कराते ही तो देखे हैं ये खामोश अधर
मन में जो पीर कसकती है, नहीं देखी अभी

अनकही बात वह चाहो तो मैं कह सकता हूँ
आग सुनके जिसे बुझने लगे
राख सुनके जिसे जलने लगे ।

एक तेरी ही नहीं और भी बातें हैं बहुत
जो कि रह-रह मुझे गमगीन किया करती हैं
आदमी का ही दरद आदमी को मालूम नहीं
कितनी सासों बिन जिन्दगी के जिया करती हैं

जग रहे तार, मेरे राग मुझे गाने दो—
चाँद सुनके जिसे भुकने लगे,
धूल सुनके जिसे उठने लगे ।

आज भी चाहो तो वह गीत मैं गा सकता हूँ.....



देवराज दिनेश

जवानी

मनहर पूनम की रात में, लख तारों की बारात में,
पूछा चन्दा से-बता, जवानी किसको कहते हैं ?

सीने पर अगणित घाव हो, फिर भी जीने के चाव हो,
मुझ-सी मस्तानी चाल हो, गर्वोन्नत जिसका भाल हो,
मुख-दुख दोनों से प्यार हो, संघर्ष गले का हार हो,
जो जग को दे आलोक, जवानी उसको कहते हैं ।
दुनियाँ जिसको दुहराय, कहानी उसको कहते हैं ।

पर्वत की मनहर गोद में, बहता भरकर आमोद में,
पूछा निर्भर से-बता, जवानी किसको कहते हैं ?

बोला-जिसमें कलनाद हो, अन्तर में अति आह्लाद हो,
जीवन हो, और उमंग हो, उठती नित नई तरंग हो,
पथ में लखकर चट्टान को, जो छोड़ न दे निज आन को,
बाधाओं को दे मोड़, जवानी उसको कहते हैं ।
अपना पथ स्वयं बनाये, जवानी उसको कहते हैं ।

लखकर उन्मत्त बयार को, बासन्ती के शृंगार को,
तब पूछा उससे-बता, जवानी किसको कहते हैं ?

जिस पर न कहीं प्रतिबंध हो, सांसों में भरी सुगंध हो,
साथी जिसका मधुमास हो, निज पर जिसका विश्वास हो,
गति में बन्दी तूफान हो, अधरों पर मृदु मुसकान हो,
जो चले पवन की चाल, जवानी उसको कहते हैं ।
बिखराये रंग गुलाल, जवानी उसको कहते हैं ।

नभ पर चलते घनश्याम से, मनमोहक प्रिय अभिराम से,
जब मैंने पूछा-मीत ! जवानी किसको कहते हैं ?

अन्तर में भीषण आग हो, मुख पर फिर भी अनुराग हो,
विद्युत्-सी संगिनि साथ हो, अमृत-घट जिसके हाथ हो,
हर्षे तो फूल खिला सके, रूठे तो प्रलय मचा सके,
मिल जहाँ अग्नि-जल रहे, जवानी उसको कहते हैं ।
जिसकी गाथा सब कहें, जवानी उसको कहते हैं ।

कोयल बौराई जा रही, मधुवन पर मस्ती छा रही,
तब उससे पूछा-शुभे ! जवानी किसको कहते हैं ?

अन्तर में कसक कराह हो, प्रिय से मिलने की चाह हो,
जो बैठी प्रिय की याद में, घिर जाती हो उन्माद में,
पलकों में बंदी नीर हो, अन्तर में पतली पीर हो,
फिर भी पंचम में गाय, जवानी उसको कहते हैं ।
कर प्यार न जो पछताय, जवानी उसको कहते हैं ।

भंवरा सरवर पर गा रहा, शतदल पर यौवन छा रहा,
तब उससे पूछा-राखे ! जवानी किसको कहते हैं ?

कलियों से तन बिंधवा सके, कांटों को मीत बना सके,
बन्दी बन प्रिय की बांह में, जो रहे प्रणय की छांह में,
सुनकर जिसके गुंजार को, सौरभ मिल जाय बहार को,
जो करे किसीको प्यार, जवानी उसको कहते हैं ।
हो प्रिय पर जो बलिहार, जवानी उसको कहते हैं ?

अन्तर के मादक गीत से, अपने मन के कवि मीत से,
तब मैंने पूछा-बता ! जवानी किसको कहते हैं ?

वासन्ती-सी रसलीन हो, फागुन-जैसी रंगीन हो,
रवि, शशि पलकों में बन्द हों, अन्तर में नूतन छन्द हों,
प्रिय के वियोग में क्षीण हो, पर तांडव-लास्य-प्रवीण हो,
जो प्रलय देख मुसकाय, जवानी उसको कहते हैं ।
जो बुझते दीप जलाय, जवानी उसको कहते हैं ।



धर्मवीर भारती

शाम : दो मनस्थितियाँ

—एक—

शाम है—मैं उदास हूँ शायद—
अनमिले लोग कुछ अभी आयें
देखिये अनछुये हुये सम्पुर
कौन मोती सहेज कर लायें—
कौन जानें कि लौटती बेला
कौन से तार कहाँ छू जायें !

बात कुछ और छेड़िये तब तक
हो दवा ताकि बेकली की
द्वार कुछ बन्द कुछ खुला रखिये
ताकि आहट मिले गली की भी—

देखिये आज कौन आता है
 कौन सी बात नयी कह जाये
 या कि बाहर से लौट जाता है
 देहरी पर निशान रह जाये—
 देखिये ये लहर डुबाये, या
 सिर्फ तट देख छू के बह जाये !

कूल पर कुछ प्रवाल छुट जा
 या लहर सिर्फ फेन वाली ह
 अधखिले फूल—सी विनत अंजुल
 कौन जाने कि सिर्फ खाली हो

—दां—

वक्त अब बीत गया—बादल भी
 क्या उदास रंग ले आये—
 देखिये कुछ हुई है आहट --सी
 कौन है ? तुम, चले भले आये
 अजनबी लौट गये द्वारे से
 दर्द फिर लौट कर चले आये !

क्या अजब है पुकारिये जित
 अजनबी कौन भला आता
 एक है दर्द वही अपना
 लौट, हर बार चला आता !

अनलिखे गीत सब उसी के हैं
अनकही बात भी उसी की है
अनउगे दिन सब उसी के हैं
अनहुई रात भी उसी की है
जीत पहले पहल मिली थी जो
आखिरी मात भी उसी की है

एक सा स्वाद छोड़ जाता है
जिन्दगी तृप्त भी व प्यासी भी
लोग आये गये बराबर हैं
शाम गहरा गयी उदासी भी !



नरेन्द्र शर्मा

मोती मसजिद से ताजमहल

अब कहां ताज, मुमताज कहां, है शाहजहाँ भी शाह कहां
मोती मसजिद से ताजमहल को देख रहा है शाहजहाँ
अब वह न अर्धपति पूर्णकाम, सम्राट पुत्र का बन्दी जन
श्वासों की जीर्ण शृंखला है, यह अस्त-ध्वस्त असफल जीवन

बीते जीवन के संग न क्यों उसका जीवन भी गया बीत
जीते रहने की अभिलाषा को क्यों न आज वह गया जीत
प्रेमी-सम्राट कहाया वह, पर गया नहीं प्रेयसी सं
निर्जीव हुए पाषाण सदृशय जब मरमर से वह मसृण अंग

वह सौंप न पाया अर्थ-शक्ति, वत्सल बन देता रहा मोह,
मणि-खचित मयूरासन पर क्यों बैठा न दिया दाराशिकोह ?
दिल्लीपति का वह सिंहासन छिनगया, बना अबरंग शाह,
अबरंग उसीका आत्मज है, क्यों आत्मा को मिलती न थाह ?

बन्दी है वह सम्राट पुत्र के अनुशासन के अन्तर्गत ।
धिककार उसे सौ बार हारकर जीता है वह जीवनमृत ।
विक्षोभ-ग्रस्त मन बना भार जर्जर तन भुकता गया, हाय ।
प्रिय की सुधि का गोंचर स्वरूप पर ताज आज शीतलच्छाय ।

वह भूल गया बन्दी है; जागी सुधि, जागी नई साध ।
तन की परवशता गया भूल, मन हुआ मुक्त जीवन अबाध ।
बीते की सुधि में रमे नयन, मन खोजे दूजी राह कहाँ ?
मोती मसजिद से ताजमहल को देख रहा है शाहजहां ।

फिर सहसा अरुणशिखी बोला, चांदनी रात का प्रहर शेष ।
जा रही निशा आ रही उषा, स्वर भर प्रकाश करता प्रवेश ।
मृतप्राय कपोलों पर आँसू, नरगिस के फूलों पर शवनम ।
जगमगा उठा कामना लोक, प्रत्यूष-प्रहर का चरण प्रथम ।

था मुग्ध काम पर अर्थ, मुकुर है रवि का ज्यों शीतल कैरव ।
अब कैरव को कर अस्त मुञ्जना का गूँजा मधु-रव भैरव ।
यह जीवन केवल नहीं अर्थ, यह जीवन केवल नहीं काम ।
सर्वोपरि है अल्लाह और आलोक लोक ही परमधाम ।

वह भुकी देह भुक गई और आलोक हुआ तम को प्रणम्य ।
 तम गया और भ्रम गया और फिर मोह-द्रोह सब हुए क्षम्य ।
 कुछ और हुई फिर अश्रुवृष्टि निखरी नूतन हो गई दृष्टि ।
 मोती मसजिद से ताजमहल में दिखी नई सम्पूर्णा सृष्टि ।

अन्नमय कोष से उठे प्राण, प्राणमय कोश से उठा तेज,
 कर पार मनोमय कोश गया वह तेज त्याग कर कनक सेज ।
 फिर तेज उसे ले गया वहाँ, था समाधिस्थ आनन्द जहाँ ।
 मोती मसजिद से ताजमहल को देख रहा था शाहजहाँ ।



नागाजुँन

निराला के प्रति

हे दधीचि, तुमसे घबराते हैं मांधाता
नहीं पूछते तुमको भारत भाग्य विधाता
मुदित देवगण, किन्तु तुम्हारा तप जारी है
जनजीवन आलोडित अद्भुत लाचारी है

वह चाटुकार-दल से घिरा इन्द्र आज मुसका रहा
तुम जला किये हो रात-दिन, लाभ किन्तु उसका रहा ।

लोग दुखी हैं, अन्न-वस्त्र का है न ठिकाना
लाल किले से टकराता है नया तराना
नये हिन्द का नया ढंग है, नीति निराली
मुट्टी भर लोगों के चहरों पर है लाली

हे नीलकंठा! चुपचाप तुम, युग की पीड़ा पी रहे
बस नई सृष्टि की लालसा लिये कथंचित् जी रहे ।

हे कविकुलगुरु, हे महिमामय, हे सन्यासी
तुम्हें समझता है साधारण भारतवासी
राज्यपाल या राष्ट्रप्रमुख क्या समझें तुमको
कुचल रहें जिनकी संगीनें कुसुम-कुसुम को

सुखमय, कृतज्ञ, समदृष्टि वह जनयुग जल्दी आ रहा
इस मिट्टी का कण-कण सुनो, गीत तुम्हारे गा रहा ।



नीरज

देखती ही न दर्पण रहों

खती ही न दर्पण रहो प्राण ! तुम
गार का यह मुहरत निकल जायेगा !

सांस की तो बहुत तेज रफतार है
और छोटी बहुत है मिलन की घड़ी,
आँजते - आँजते ही नयन बावरे
बुझ न जाये कहीं उम्र की फुलभड़ी,
सब मुसाफिर यहाँ, सब सफ़र पर यहाँ
ठहरने की इजाजत किसी को नहीं,

केश ही तुम न वैठी गुथाती रहो
देखते-देखते चाँद ढल जायेगा !

भूमती गुनगुनाती हुई यह हवा
कौन जाने कि तूफान के साथ हो,
बपा पता इस निदारे गगन के तले
यह हमारे लिये आखिरी रात हो,
जिन्दगी क्या समय के बियाबान में
एक भटकती हुई फूल की गंध है,

माँग ही तुम न बैठी सजती रहो
कल दिये को सवेरा निगल जायेगा !

यह भटकती निशा, यह बहकती दिशा
कुछ नहीं, है शरारत किसी शाम की,
चाँदनी की चमक, दीप की यह दमक
है हँसी बस किसी एक बेनाम की,
है लगी होड़ दिन-रात में प्रिय ! यहाँ
धूप के साथ लिपटी हुई छाँह है,

वस्त्र ही तुम बदल कर न आती रहो
यह शरमसार मौसम बदल जायेगा ।

होट पर जो सिसकते पड़े गीत यह
 एक आवाज़ है सिर्फ मेहमान की,
 ऊँघती पुतलियों में जड़े जो सपन
 वे किन्हीं आँसुओं से मिले दान हैं,
 कुछ न मेरा, न कुछ है तुम्हारा यहाँ
 कर्ज के मोल पर सिर्फ हम जी रहे,

चूड़ियाँ ही न तुम खनखनाती रहो
 पैठ का वक्त आया निकल जायेगा।

कौन श्रगार पुरा यहाँ कर सका
 सेज जो भी सजी सो अधूरी सजी,
 हार जो भी गूँथा सो अधूरा गुंथा
 वीन जो भी बजी सो अधूरी बजी,
 हम अधूरे, अधूरा हमारा सृजन
 पूर्ण तो बस एक प्रेम ही है यहाँ,

काँच से ही न नजरें मिलाती रहो
 बिम्ब को मूक प्रतिबिम्ब छल जायेगा!



नीलकंठ तिवारी

मीठी लगन लगी रहती है

दीपक वाती स्नेह अगन बिन,
बवारी जोत जगी रहती हं ।

कोलाहल के पार कहीं से, देता रहता कौन बुलावा,
जैसे सपनों में गुंजित हो, भंकारों का मधुर छलावा,
कोई प्यास, प्रतीक्षा बन कर, अपने आप ठगी रहती है ।
मीठी लगन रहती है ।

हृदय धड़कता, रक्त भनकता, नैनों के डोरे तन जाते,
सुखमय दुख के, दुखमय सुखके, रस में तनमन हैं सन जाते,
जी की पिघलन, कसकन में भी, कोई आंच पगी रहती है ।
मीठी लगन लगी रहती है

हरियाते हैं घाव अनेकों, घाव-घाव में भाव अनेकों,
भावों में अनुभाव अनेकों, जगते नये अभाव अनेकों,
अन्तरवासी अश्रु कणों की, लहर सदा उमगी रहती है ।
मीठी लगन लगी रहती है ।

जाने किन कुहरिल परदों कों, चीर-चीर, वंशी ध्वनि आती
रिक्त चेतना मुग्ध क्षणों मे, भरी हुई यमुना बन जाती,
अगन तार-सी इस तन-मन में, किसकी याद तगी रहती है ।
मीठी लगन लगी रहती है ।

बिन बादल के वरसा होती, और हृदय की कुटिया रोती,
जीवन की सारी विह्वलता, बनकर खोज स्वयं में खोती,
धरती अम्बर बीच कहीं पर, मेरी नजर टंगी रहती है ।
मीठी लगन लगी रहती है ।



निरंकरदेव सेवक

रूसी नेताओं के भारत आगमन पर

जय जय जय हे रूस देश के गौरव, भाग्य विधाता ।
आज हिमालय आगे बढ़कर तुमसे हाथ मिलाता ।
विश्व-शान्ति का चक्र तुम्हारे स्वर से संचालित है ।
मानवंता की बेलि तुम्हारे श्रम से प्रति पालित है ।
मान तुम्हारा शोषित जनता में अभिमान जगाता ।
जय जय जय हे रूस देश के गौरव, भाग्य विधाता ।

आपस के सदभाव तुम्हें हैं खीच यहां तक लाये ।
नेहरू के भारत ने स्वागत पथ में पलक बिछाये ।
तुम दोनों नवयुग के सुख मय सपनों के निर्माता ।
जय जय जय हे रूस देश के गौरव, भाग्य विधाता ।

विमल वोल्गा का जल गंगा में मिल बहने आया ।
उसकी कुछ सुनने अपने कुछ अनुभव कहने आया ।
अमर रहे सदियों यह निश्छल सरल स्नेह का नाता ।
जय जय जय हे रूस देश के गौरव, भाग्य विधाता ।

अणु-बम से संत्रस्त जगत को राह नई दिखलाओ
वापू की समाधि पर श्रद्धा के दो फूल चढ़ाओ ।
कोटि-कोटि हृदयों की आशा जन जीवन दाता ।
जय जय जय हे रूस देश के गौरव, भाग्य विधाता ।



नटवरलाल स्नेही

गीत

अन्तर में क्यों आज सघन घन घिरते जाते हैं ?

भूखे हैं ये प्राण किसी से घुल-मिल जाने को,
भूखे हैं ये भाव गीत बन बाहर आने को ।
मुझसे अधिक क्षुधाकुल जग में कौन हंस जो कि—

आंखों की सीपी से मोती खिरते जाते हैं ?
अन्तर में क्यों आज सघन घन घिरते जाते हैं ?

मेरी आशा का युग-युग से सरवर खाली है,
चाहों के उपवन की उजड़ी डाली-डाली है ।
मुझसे अधिक तृषातुर भावुक भ्रमर कौन है जो कि-

नयनों के नीरज से मधुकरा गिरते जाते हैं ?
अन्तर मे क्यों आज सघन घन घिरते जाते हैं ?

मेरी मिलन-निशा युग-युग से सूनी-सूनी है,
प्राणों को व्याकुलता दिन-दिन दूनी-दूनी है ।
डूब रहा है और कौन जिसके कि सहारे को-

आंसू पर ममता के तिनके तिरते जाते हैं ?
अन्तर में क्यों आज सघन घन घिरते जाते हैं ?



नीरव

तु हारी याद !

दिन के द्वार भिड़े आहट सुन
रात जागी जब ले अंगड़ाई !
मुझको याद तुम्हारी आई !

किरण-कटोरा कर में थामे
सुन्दर साड़ी होठ कुसूमी ।
गगन-लोक की नगर वधू-सी
सांभ क्षितिज के पथ पर भूमी ।
जब ढलती स्वर्णमि आभा ने,
भू पर मादकता बरसाई ।
मुझको याद तुम्हरी आई !

हिला हवा का आंचल चुप-चुप
 खामोशी ने किया इशारा ।
 सुख मय सपने आज आँख में
 सुला दिया जब ये जग सारा ।
 पेड़ों के विस्मित होठों पर
 थिरक उठी थी जब शहनाई ।
 मुझको याद तुम्हारी आई ।

नभ के मान सरोवर में जब
 अगणित कमल लगे लहराने
 औ, नीली लहरों पर कोई-
 एक मराल लगा मंडराने-
 जिसके रजत परों से भड़ कर
 धूल धरा के तन पर छाई ।
 मुझको याद तुम्हारी आई !

पीकर कुछ आनन्द अनोखा-
 निर्जनता बेहोश पड़ी थी,
 कालिका के अधरों पर मेरी-
 कविता जब कण-कण बिखरी थी ।
 होड़ लगा गीतों से हारी
 उड़ी बदरिया जब अलसाई ।
 मुझको याद तुम्हारी आई !

जब असीमता आंक रही थी-
मेरी जीवन लघु-सीमा को
दूर खड़ा अम्बर अबनी की-
चूम रहा था नव सुसमा को
सून्य सेज पर तिमिर ओढ़कर
लेती थी भ्रपकी अमराई ।
मुझको याद तुम्हारी आई !



पद्मसिंह शर्मा 'कमलेश'

नया जीवन दिया है

हूँ ऋणो तुमने नया जीवन दिया है,
खो गया था जो कहीं वह मन दिया है।

तप रही थी ग्रीष्म-सी यह प्राण की धरती,
भावनायें जा रही थीं दूब-सी मरती।
एक बेचैनी समाई थी शिराओं में,
शान्ति आशा को न मिलती थी दिशाओं में।

क्या कहूँ पाहुन नमित-सी दृष्टि से तुमने,
जो बने रस-स्रोत वह सावन दिया है।

शक्ति चुकती जा रही थी दूर थी मंजिल,
साँस का दुश्मन बना था राह का तिल-तिल ।
लाँछनों के खड्ग खोले थे खड़े अपने,
हाथ खींचा था युगों के पुण्यने, तपने ।

आ अयाचित दान-सी पथ पर स्वयं तुमने,
जो अचल दृढ़ता बने वह प्रण दिया है ।

जन्म-जन्मों से सजाये अर्घ्य आँखें थीं,
दूर उड़ने को खुलीं ये पलक-पंखें थीं ।
कल्पना की आरती का दीप रोता था,
घुटन का ज्वालामुखी उद्विग्न होता था ।

सिद्धि की उपलब्धि-सी वरदायिनी ! तुमने,
जो बने चिर ध्येय वह पूजन दिया है ।

अब मुझे फिर जिन्दगी भाने लगी है,
प्राण में मस्ती नई छाने लगी है ।
आज मेरे पाँव धरती पर नहीं पड़ते,
खिल रही मुसकान जैसे फूल हों भड़ते ।

अर्थ जीने का बता कर प्रिय ! मुझे तुमने,
मुक्ति से जो श्रेष्ठ वह बन्धन दिया है ।

प्रभाकर माचवे

गोआ

सालाजार ! नहीं तुमने इतिहास पढ़ा क्या ?
नहीं रहे चंगेज, जार, हिटलर या नीरो ।

“मुई चाम” की एक आह का दर्द वस्तु क्या,
तुम क्या जानो “सार भसम” बल ? ओ तस्वीरो !
गोआ-दियू-दमन की, नंगे दमन और हिंसा की
मिट जायेगी ज्योंकि लकीरें सागर-तट पर, बालू के घर

क्या इस दिन के लिये सहासी आये थे पुरखे एकाकी
वास्को डी गामा आये थे, अल्बुकर्क, इस्पहानी नर ?
यही तुम्हारा धर्म ? रक्त की एक बूंद जो थी सलीब पर
शताब्दियों पर रंग ला गई, आज शांति का मंत्र विश्व भर

तुम जूडास ! नहीं तुम भाई ईशा के तत्वों के अनुचर
जो कि निहत्थों पर बर्बर गोली बरसाते क्रूर भयंकर ।
हर शहीद ऐंटियस बनेगा—महाकाल हो या कि सुभद्रा
देखो यह इतिहास—वक्ष पर एक तप्त रक्तांकित मुद्रा ।



प्रयागनरायण त्रिपाठी

मुझ में कुछ है

मुझ में कुछ है
जो मेरा बिल्कुल अपना है
जो है मेरे क्षीरोज्ज्वल मन के मंथन का कोमल माखन
जिसको मैंने बहुत टूट कर
बहुत-बहुत अपने में रहकर
बहुत-बहुत सह कर पाया है
जिस को रह-रह दुलराया है

गद्गद् चिन्तन, आराधन, एकान्त समर्पण की घड़ियों में
मात्र वही है : मेरा आश्रय, मेरा आत्मज, पूर्णभूत, "मैं"
जिसको स्वर में, लय में, शत चित्रों में,
शत्-शत् संकेतों में तुमको देना चाह रहा हूँ ।

पर यह मेरी लब्धि :

शब्द-सागर- तट- वासी अचल कपिल वह :
समाधिस्थ है ।

कौंच रहे हैं उसको रह-रह

मेरे आतुर यत्न : सहस्त्र-सहस्त्र सगर-पुत्रों-से सज्जित :

इस भय को भी भूल कि निश्चय

भस्म सभी यह हो जायेंगे

जब उसकी सामाधि टूटेगी ।

कौंच रहे हैं : पर वह स्थिर ।

जाग रहे हैं अनुक्षण : पर यह स्थित है ।

×

×

×

कब जागेगा—

कब जागेगा यह दर्यंग-गिरि-गुहा-निवासी ?

कब तुरीय त्यागेगा—

यह अन्तस्थ अटल सन्यासी ?

बलवीरसिंह 'रंग'

दबे हुए अंगार सजग हैं

बुझती हुई राख में अब भी,
दबे हुये अंगार सजग हैं ।

ध्वस्त हुआ दासत्व देश का,
शेष अभी शोषण का बंधन ।
प्रभुता के हाथों में अब भी,
जीवन के श्रम का मूल्यांकन ।

यद्यपि मंगल कलश अचेतन,
फिर भी बन्दनवार सजग हैं ।

सुनते हैं निर्माण निकट है,
किन्तु, पुननिर्माण दूर है !
पतन सिन्धु में नैतिकता का,
एकाकी जलयान दूर है ।

सत्ता के अलसित आसन पर
जनहित के अधिकार सजग हैं !

असन्तोष के आघातों से
आज शान्ति भी मर्महित है ।
प्रजातंत्र के सुखद उदय में
अब भी दुखियों का बहुमत है ।

उदासीनता की रजनी में
कर्मठ पहरेदार सजग हैं ।



बालमुकुन्द मिश्र

नई प्रात, नई बात

नई लड़ी है आँख प्रात से,
प्रीति रात की टूट रही है ।

रस-पराग से दूर फूल, है,
कली डाल से छूट रही है ।

रूप प्रिया को, प्यास किसी की,
रच प्रपंच शत लूट रही है ।

तम आया अस लिया मही को,
प्रात-किरण लो, फूट रही है ।

बालस्वरूप 'राही'

अजन्ता की कला कृतियों के प्रति

ओ, अजन्ता की सुकोमल अप्सराओ !

स्वर्ग की परियों-सरीखा रूप औ लावण्य लेकर

तुम यहां चिर सत्य की अनमोल धरती पर

उतर आई भला कैसे ?

बताओ, कौन-से युग, कौन वैभव की धरोहर हो ?

नयन खिचते तुम्हारी ओर बरबस ही

मगर पलकें लजाकर अवनि पर चुप-चाप भुक जाती ।

हमारा आज नंगा है

मुझे अफसोस इसका ही नहीं कम
किन्तु मेरे कान में क्या कह रही हो तुम—
कि कल भी हम योंही परिहत वसन
निर्लज्ज होकर नाचते थे !

है कहाँ तुममें तथागत की तपस्या
और सयंम भिक्षुओं का
काम-पीड़ित, तुम, तुम्हें मानव-हृदय की

सूक्ष्मतम अनुभूतियों से वास्ता क्या है ?

तुम्हे मेरी कसम इतना बता दो,
व्यक्ति की अभिव्यक्ति हो तुम
या कि तुम में बोलता है युग तुम्हारा, विश्व सारा ?
हो किसी सम्राट की उद्दाम नंगी वासना की तुम निशानी
या कि जन-जन के हृदय की तुम कहानी हो ?
तुम्हारे न्यून में जो रंग नंगी वासना का झिलमिलाता है
तुम्हारे स्वर्ण-अधरों से
हजारों चुम्बनों की गंध जो उठती
तुम्हारे वक्ष पर यह उंगलियों की छाप जो सहसा झलक जाती
तुम्हारे जिस्म की सौ-सौ दरारें
कौन-से युग सत्य से परदा उठाती हैं ?
तुम्हारी बांह से लिपटा, तुम्हारे वक्ष से चिपटा
खड़ा है कौन वह,

वह कौन है, जो भांकता है हर इशारे से तुम्हारे ?
 नग्न हो सकता रजत है
 पर धरा नंगी कभी होती नहीं है,
 फूल का, लतिका—कली का, वृक्ष-पत्तों, छाल-वल्कल का
 नहीं तो धूल का ही, शूल का ही
 वस्त्र निज तन से लपेटे
 सिकुड़ती, संकोच करती, युग—युगों से वह चली आई
 कभी दूबान पर बैठी नहीं
 बाज़ार में नाची नहीं है ।
 नग्न हो सकता स्वयं सम्राट
 पर, जनता कभी नंगी नहीं होती
 इसी से नग्न हो तुम क्योंकि तुम जनता नहीं हो—
 हो 'अ—जनता'
 देखने से लाज लगती है तुम्हारी ओर ।
 बोलो, सार्थक करतीं कला की कौन परिभाषा भला तुम ?
 रूप को आकार देना ही कला ?
 प्यार को आधार देना ही कला है ?
 क्या कला है सिर्फ वह ही
 काम का जो तीर खाकर छटपटाती हो बराबर ?
 क्या कला है सिर्फ वह ही
 रात भर जो द्वार पर रति के निरन्तर खटखटाती हो ?

कला क्या नूपुरों को शब्द देकर खत्म हो जाती ?
 कला क्या देवताओं को, सुरों को, आर्घ्य देकर खत्म हो जाली,
 कला क्या खत्म हो जाती किसी भी वासना को रूप देकर
 काम पीड़ित मेनका की कामना को शब्द देकर ?
 और, वे, जो प्रातः से निशि तक बराबर जूझते श्रम से
 सुबह से शाम तक निर्माण करते हैं,
 कला के वास्ते रोटी उगाते हैं
 कला के वास्ते कपड़ा बनाते हैं,
 जिन्होंने खून से अपने धरा की मांग सीची है,
 जिन्होंने घर बनाये हैं, सवल दीवार खींची है,
 जिन्होंने मनुजता के वास्ते निज प्राण की बाजी लगाई
 रात जगते ही बिनाई,
 जो जगत का भार अपने वक्ष पर चुपचाप सहते हैं,
 कि जो कुछ चाहते कहना विवश पर, मूक रहते हैं
 कि उनके मौन को आवाज देना क्या कहोगी तुम ?
 कि उनके गीत को निज साज देना क्या कहोगी तुम ?
 कला क्या वह नहीं है जिन्दगी जिसमें पुलक के गीत गाती हो
 कि मिट्टी मुसकराती हो
 सदन श्रम के स्वयं साकार होते हों ?
 अजन्ता की कला-कृतियों !
 कहो, युग में तुम्हारे क्या बिना श्रम बीज के बोये

धरित्री लहलहाती थी
 कुदाली का अछुता प्यार ठुकरा
 क्या धरा गेहूँ, चना, जौ, बाजरा बनकर निखरती थी ?
 बिना मजबूत हाथों के रखे बुनियाद
 क्या कोई इमारत तब उभरती थी ?
 तुम्हारा यह मधुरतम रूप मुझको देखना कब है,
 दिखाओ,
 तुम मुझे निर्माण की बाहें दिखाओ !
 स्वर्ग के इन देवताओं से कहो तुम, लौट जाये वे
 दिखाओ, तुम मुझे इनसान की बाहें दिखाओ ।
 ओ, अजन्ता की-कला-कृतियो,
 तुम्हारा हाथ यह,
 जिसमें रची मेंहदी अमर सोहाग की अरुणाम,
 निगाहों में कभी मेरी न खुभ सकता;
 तुम्हारा यह सुकोमल पांव,
 जो मृदु फूल के भी चुम्बनो से कांप उठता है
 सिहरकर डगमगा जाता,
 किन्हीं अनजान राहों की कहानी सुनायेगा ।
 तुम्हारी आँख का काजल
 किसी युग-सत्य के ऊपर पड़ा परदा
 —कि जिस पर मकड़ियां होंगी कभी की बुन चुकी जाले—

उठाने में सफल होगा ?
 तुम्हारे प्रेम-पत्रों में
 किसी बे- लिखे आंसू भला क्या पढ़ सकूंगा में
 किसी की अनकही बातें
 हृदय के द्वार पर सिर मार पायेगी ?
 छुपा लो तुम,
 छुपा लो, तिमिर के तारीक परदे में
 कि अपनी यह नजाकत
 यह सुकोमलता
 नशीले रंग
 प्रथम अभिसार की उन्मुक्त आतुरता
 लड़प यह !
 डूब जाओ,
 डूब जाओ, तुम कहीं अज्ञात सागर में ।
 उभरने दो निगाहों में कि मेरी हाथ वे,
 जिनमें अभी तक कसमसाते हों नये छाले
 लहू के लाल-धब्बे मुसुकुराते हों,
 कुदाली की जवानी गीत गाती हो ।
 उभरने दो चरण वे नयन में मेरे—
 कि जिनके घाव अब तक रिस रहे हों
 शूल की नौकें गड़ी हों अब तलक जिनके अंगूठों में

अभी तक थकन के उच्छ्वास उठते हों सुगन्धित ।
 रजत की चमचमाहट से न मेरी आंख चुंधियाओ
 कनक की चमक का ताला न मेरी पलक पर डालो,
 रखो, तुम पास अपने वासना के तीर तरकश में संजोये,
 एक भी बरछी कटीली प्रेरणा की हो तुम्हारे पास तो
 मेरे हृदय में भौंक दो,
 जिसके जखम का खून मंजिल को डुबो डाले तड़प कर ।
 ओ अजन्ता की-कला कृतियो ।
 रहो अपने सुकोमल आंचलों में
 फूल तुम विश्राम के बांधे, जलाये दीपिका रति की
 तुम्हें सौगन्ध है मेरी
 अगर गति का नुकीला शूल हो कोई तुम्हारे पास
 मेरे पांव में उसको गड़ा दो
 भर सके जिससे कि वह सिन्दूर क्वारी मांग में
 अनजान राहों की
 मुझे निर्माण से पहचान करनी है ।



भारतभूषण अग्रवाल

कादूनों का जुलूस

हाँ, हाँ, यह सच है,
ठीक ही सुना है यह तुमने,
कि कल रात
दूर, सात सिन्धु पार
अणु का विस्फोट हुआ,
उड़ गईं उद्जन की धज्जियाँ
जिसके धड़ाके की धमक से
क्षीणकाय स्वरधारी नारों का दम टूटा,
एक लघु हिचकी ले त्यागे उन्होंने प्राण !

यह लो,

वह देखो :

नारों की अर्थियाँ उठाये आ रहा है
वह जुलूस कार्टूनों का
वासी अखबारों में लपेटे हुए शव को
फूटे गुब्बारों-से जिनके सिर
भूलते हैं कन्धों पर,
कैमरे के लैन्स-सी हैं आँखें बुभी हुईं.
बिगड़े कम्बख्त लाउड-स्पीकर-से
जिनके मुख निःशब्द खुले हैं !
रिपटों से ठुकी हुईं निश्चल उँगलियाँ हैं,
दाँतेदार पहिये-सा दिल घूमे जाता है,
वानिश से पुते हुये चेहरों पर
रेडियो एक्टिव धूल की परतें जमी बैठी हैं !
टाइपराइटर की 'की' की तरह
सबके पैर बारी-बारी से उठते हैं
और सब एक ही जगह पर पड़ते हैं
और फिर लौटकर तुरन्त बिखर जाते हैं !

सोचो मत : व्यर्थ है,

देखो मत : यह है जुलूस कार्टूनों का,
नारों की अर्थियाँ उठाये जा रहा है जो श्मशान को!

हट जाओ सामने से,
रास्ता दो इनको,
कहीं इस सामूहिक मृत्यु की अशुभ छाया
आँखों में बसे हुये
अ-जनमे तुम्हारे इन सपनों पर न पड़ जाये !
आओ,
अभी रास्ते से हट जाओ,
जाने दो जुलूस को !



मार्कण्डेय

एक दिन

आंख भर आई
अचानक राह पर देखे कमल के पात,
सूखी पंखुड़ी,
पद-चाप, उन्मन आदमी की
और पूछा भी नहीं "है आप" !
पथ आगे गया,
पद धूलि तो थी ।
कमल के पात

सूखी पखुड़ी तो थी ।
पर निगोड़ी आँख ने घोखा दिया,
भूठ ही परछाँह को देखा किया
स्वप्न टूटा,
अभागी नीद कट आई
आँख भर आई.. ।

-मधुर शास्त्री-

वसन्त-गीत

वसन्ती पवन ने हंसाया चमन, यह मिलन का समय रूठ जाना नहीं ।

ओढ़ पीली नई चूँनरी नव-कली

देख अपने सजन को लजाने लगी,

जन्म दिन जानकर आज मधुमास का

चंपई आंगना को सजाने लगी,

फूल-दल का नया थाल कर में लिये

है पलाशी लगी चौक को पूरने-

चांदनी चाँद के संग आकाश में-

रश्मियों की वसुरिया बजाने लगी,

हंसी के प्रहार ने जगा दो निशा, यह धुला सा निलय रूठ जाना नहीं,

बसन्ती पवन ने हंसाया चमन,
यह मिलन का समय रूठ जाना नहीं ।

लोरियों को सुनाती हुई कोकिला
पुष्प—शिशु को स्वरों में सुलाने लगी,
भूलना डाल कर भूलती डाल पर
पल्लवों का हिंडोला डुलाने लगी,
मंजरी ने इशारे किये नैन से
कौन समझा ? न जाना किसी ने कहीं
अर्घ्य शबनम लिये द्वार पर है खड़ी
ज्यों प्रवासी पिया को बुलाने लगी ।

विहंसती डगर ने बुलाया पथिक, यह समर्पित प्रणय रूठ जाना नहीं
बसन्ती पवन ने हंसाया चमन,
यह मिलन का समय रूठ जाना नहीं ।

स्वप्न लेकर नयन में नई प्रेरणा
अंकुरों के हृदय में मचलने लगी,
लहलहाते हुये प्राण-उद्यान की-
मदभरी नौजवानी संभलने लगी,
गीत गाने लगा है मधुप मन चला
मुसकराहट सुरभि-साँस में हँस पड़ी

साधना जग उठी, भावना रम उठी.

कल्पना सत्यता में बदलने लगी,

मैं बड़ा हूँ सरल प्यार की राह पर हो न जाना, विलय रूठ जाना नहीं
वसन्ती पवन ने हंसाया चमन,
यह मिलन का समय रूठ जाना नहीं ।



रामधारीसिंह दिनकर

समर शेष है

ढीली करो धनुष की डोरी, तरकश का कश खोलो,
किसने कहा, समर की बेला गई, शान्ति से बोलो ।
किसने कहा, और मत वेधो हृदय वाह्नि के शर से,
भरो भुवन का अंग कुसुम से, कुंकुम से, केशर से ।
कुंकुम लेपूँ किसे ? सुनाऊँ किसको कोमल गान ?
तड़प रहा आँखों के आगे श्रोता हिन्दुस्तान ।

फूलों की रंगीन लहर पर ओ उतराने वाले,
ओ रेशमी नगर के वासी ! ओ छवि के मतवाले ।
सकल देश में हालाहल है, दिल्ली में हाला है,

दिल्ली में रोशनी, शेष भारत में अंधियारा है ।
 मखमल के परदों के बाहर, फूलों के उस पार,
 ज्यों का त्यों है खड़ा आज भी मरघट-सा संसार ।

वह संसार जहाँ तक पहुँची अब तक नहीं किरण है,
 जहाँ क्षितिज है शून्य अभी तक अंबर तिमिरवरण है ।
 देख जहाँ का दृश्य अभी तक अंतस्तल हिलता है,
 माँ को लज्जा-वसन और शिशु को न क्षीर मिलता है ।
 पूछ रहा है जहाँ चकित हो जन-जन देख अकाज,
 सात वर्ष हो गये, राह में अटका कहाँ स्वराज ?

अटका कहाँ स्वराज बोल दिल्ली ! तू क्या कहती है ?
 तू रानी बन गई, वेदना जनता क्यों सहती है ?
 सब के भाग दबा रखे हैं, किसने अपने कर में ?
 उतरी थी जो विभा, हुई बन्दिनी, बता, किस घर में ?
 समर शेष है, यह प्रकाश बन्दीगृह से छूटेगा,
 और नहीं तो तुझ पर पापिन ! महावज्र टूटेगा ।

समर शेष है, इस स्वराज को सत्य बनाना होगा,
 जिसका है अह न्यास, उसे सत्वर पहुँचाना होगा ।
 धारा के मग में अनेक पर्वत जो खड़े हुये हैं,
 गंगा का पथ रोक इन्द्र के गज जो अड़े हुये हैं ।
 कह दो उन से, भुके अगर तो जग मे यश पायेगे ।
 अड़े रहें तो एरावत पत्तों-से वह जायेगें ।

समर शेष है, जन गंगा को खुल कर लहराने दो,
 शिखरों को डूबने और मुकुटों को बह जाने दो ।
 पथरीली ऊँची जमीन है, तो उसको तोड़ेंगे,
 समतल पीटे बिना समर की भूमि नहीं छोड़ेंगे ।
 समर शेष है, चलो ज्योतियों के बरसाते तीर,
 खड़े-खड़े हो गिरे विषमता की काली जंजीर ।

समर शेष है, अभी मनुज-भक्षी हुँकार रहें हैं,
 गाँधी का पी लहू जवाहर पर फुँकार रहें हैं ।
 समर शेष है, अहंकार उनका हरना बाकी है,
 वृक को दंत हीन, अहि को निर्विप करना बाकी है ।
 समर शेष, शपथ धर्म की लाना है वह काल,
 विचरें अभय देश में गाँधी और जवाहर लाल ।

तिमिरःपुत्र ये दस्यु कहीं कोई दुष्काण्ड रचनेा,
 सावधान हो खड़ी देश-भर में गांधी की सेना ।
 वलि देकर भी वली ! स्नेह का यह मृदु-व्रत साधो रे,
 मन्दिर और मस्जिद, दोनों पर एक तार बांधो रे ।
 समर शेष है, नहीं पाप का भागी केवल व्याध,
 जो तटस्थ है, समय लिखेगा उसका भी अपराध ।

रमानाथ अवस्थी

गीत

चन्द्रमा की चाँदनी से भी नरम
और रवि के भाल से ज्यादा गरम
है नहीं कुछ और केवल प्यार है

ढूँढने को मैं अमृतमय स्वर नया
सिन्धु की गहराइयों में भी गया
मृत्यु भी मुझको मिली थो राह पर
देख मुझको रह गई थी आह भर

मृत्यु से जिसका नहीं कुछ वास्ता
मुश्किलों को जो दिखाता रास्ता
वह नहीं कुछ और केवल प्यार है

जीतने को जब चला संसार मैं
और पहुँचा जब प्रलय के द्वार मैं
वह रही थी रक्त की धारा वहाँ
थे नहाते अनगिनत मुर्दे जहाँ

रक्त की धारा बनी जल, छू जिसे
और मुर्दों ने कहा जीवन जिसे
यह नहीं कुछ और केवल प्यार है

मन हुआ मेरा कि ईश्वर से कहूँ
दूर तुमसे और कितने दिन रूँ
देखकर मुझकों हंसी लाचारियाँ
और दुनियाँ ने बजाई तालियाँ

पत्थरों को जो बनाता देवता
जानती दुनियाँ नहीं जिसका पता
वह नहीं कुछ और केवल प्यार है

काल से मैंने कहा थम जा जरा
बात सुन मेरी दिया वह मुस्करा
मेघ से मैंने कहा रोना नहीं
वह लगा कहने कि यह होना नहीं

काल भी है चूमता जिसके चरण
मेघ जिसके वास्ते करता रुदन
वह नहीं कुछ और केवल प्यार है

रामावतार त्यागी

मेरा मन

जैसे कोई बनजारा लुट जाये,
ऐसा खोया-खोया है मेरा मन !
मेरे मन की सुनसान नगरिया में,
अब उन्मादों की भीड़ नहीं जुड़ती,
यह जीवन ऐसे तट पर ठहरा है,
कोई नैया जिस ओर नहीं मुड़ती;

धरती का आंगन गीला-गीला है,
जैसे वर्षों रोया है मेरा मन ।

उसकी खुशियों की माँग सजाता हूँ,
जिसने मेरा उल्लास चुराया है,
ये गीत उसीके कारण लिखता हूँ,
जिसने मुझको रोना सिखलाया है;

जीवन भर अब न कभी मैला होगा,
दुख ने ऐसा धोया है मेरा मन ।

उड़ना था स्वप्न विहंगम ही तो थे,
लेकिन मैं उनका मोह न छोड़ूँगा,
मेरे मन का जिस-जिस से नाता है,
मर जाऊँगा सम्बन्ध न तोड़ूँगा,

ऐसे कोलाहल में भी जो चुप है,
कैसा बेसुध सोया है मेरा मन !

दुनियाँ से मन ऐसा घबराया है,
अब आँख मिलाते भी भय खाता है,
इसकी कोई ऐसी मजबूरी है,
मैं कुछ कहता हूँ, यह कुछ गाता है;

सच कह दूँ तो अब तक मेरे तन ने,
बस भार समझ ढोया है मेरा मन !

रामकुमार चतुर्वेदी

पुराने पत्र

ये पुराने पत्र भी मन को बड़ा संतोष देते हैं !
खोल देते हैं मुँदे-से पृष्ठ जीवन के,
धूल की परतें हटाकर जोश देते हैं !
जोश—दुनियाँ से निरंतर जूझने का,
जिस तरह जूझा किया बीते क्षणों में !
जोश—विश के बीच अमृत खोजने का,
जिस तरह खोजा किया बीते दिनों में !

हर पुराना पत्र सौ-सौ यादगारों का पिढारा खोलता है !
मीत कोई दूर का, बिछुड़ा हुआ-सा,
पास आता है,

लिपटता, बोलता है !

कान में कुछ फुसफुसाता है,
हृदय का भेद कोई खोलता है !

हर पुराना पत्र है इतिहास आँसू का हँसी का !
चाँदनी की झिलमिलाहट, या अँधेरे की घड़ी का !
आस का, विश्वास का, या आदमी की बेबसी का !

ये पुराने पत्र जीवन के सफ़र के

मील के पत्थर समझलो !

मर चुका जो भाग जीवन का

उसी के चिन्ह से अक्षर समझलो !

‘आप’ ‘तुम’ या ‘तू’

इन्हीं सम्बोधनों ने स्नेह का आँचल बना है !

स्नेह यह समझे नहीं तो

क्या लिखा है ? क्या पढ़ा है ? क्या गुना है ?

ये पुराने पत्र !

जैसे स्नेह के पौधे बहुत दिन से बिना सींचे पड़े हों !

काल जिनके फूल-फल सब चुन गया है,

इन अभागों को भला अब कौन सींचे ?

रीति यह संसार की सदियों पुरानी—

सींचने वाले नये पौधे हमेशा सींचते हैं !

इन पुरानी पातियों का क्या करूं फिर ?
 एक दिन, जब मैं न होऊंगा जगत में,
 मोल क्या होगा भला इन पातियों का ?
 (चार आने सेर भी लेगा न कोई
 ढेर रद्दी का पुराना !)
 क्या करूं फिर ?
 क्या जलादूँ पातियां ये ?
 जिन्दगी के गीत की सौ-सौ धुनें जिसमे छिपी हैं !
 किन्तु यह क्या !
 भावना क्यों काँपती है ?
 आग की लौ दूर ही क्यों हाँफती है ?
 फूंक दूँ यह स्वर्ग ?
 लेकिन सोचलूँ फिर !
 भस्म इसकी और भी मँहगी पड़ेगी !

तब ?
 जलाऊंगा नहीं मैं पातियाँ ये !
 जिन्दगी भर की सँजोई थातियाँ ये !
 साथ ही मेरी चिता के ये जलेंगी !



रामानंद 'दोषी'

गगन की मांग में

गगन की मांग में सिंदूर जैसे पुर गये बादल,
किसी का आज लहराया हवा में सुरमई आंचल.

यही बादल किसी के प्यार का संदेश ले आये,
यही पाती पिया परदेस वाले की भुला आये,
भिगरती है कहीं दुलहन, धुला जाता कहीं काजल
गगन की मांग में सिंदूर जैसे पुर गये बादल,

किसी ने चंग पर दी थाप, कोई गा उठा रसिया,
किसी का दूर से आया नहीं चितचोर मनबसिया,

डगर सिूनी कसी की है, किसी की जुड़ गई महफिल
गगन की मांग में सिंदूर जैसे पुर गये गादल

सितारों की गली में आज चंदा की नही हलचल,
पराया-सा सिमट कर ओट ही बैठा रहा पागल,
किसी तट कूजती बन्शी, रुनकुती है कही पायल,
गगन की मांग में सिंदूर जैसे पुर गये बादल,

जरा कुछ और बहकी-सी बही मदहोश पुरवाई,
उजाली गोट बादल की किनारी पर उभर आई,
बिछायेगी धरा पर चाँद की दुलहन अभी मखमल,
गगन की मांग में सिंदूर जैसे पुर गये बादल,



रमई काका

चन्द्रमा

लरिका बड़ें के हौ वापु रतनाकर है,
तहि पर कलाधर रूप के अगार हौ ।
तन के हे घामे माँ हौ तुम कुंभिलाय जात,
छाहीं-छाहीं चलत हौ बड़ें सुकुवार हौ ।
बने दिव्य भूषन हौ तुम चन्द्र भूषन के,
सिर चढ़े देवन के बहुतै पियार हौ ।
मामा लरिकन के हो कहै कोंऊ कैसे कछु,
लक्ष्मी के भाई तुम बड़ें के सार हौ ॥

(बहुरपियापन)

चढ़यो बहुत ऊँचे मुला बड़े बहुरपिया हौ

दिन मां विलात बने राति के हौ रसिया

रोजु रोजु और और धारन करत रूपु,

यही भेन बनि पाया कोहू के बिससिया ॥

कबहूँ समाजवादी टोपी अस लाल भयो,

कबौ सेत खादी धरि बन्यो काँगरेसिया

अष्टिमी क संघिन के बनि गयो दिया अस,

द्वीज कम्यूनिष्टन के बनि गयो हँसिया

(विष्मता)

चढ़बो आसमान माँ समान डीठि पायो नहीं,

कहूँ सुख कहूँ दुख दीज्यो प्रभुताई ते ।

कोहू का अकास ते हौ अमरित नाये देत,

कोहू का अँगारा बरसावत जोन्हाई ते ।

राजा अन्धकार के हौ करौ तुम चहै जौनु,

अपने कलाम कीन्हयो अपनी बढ़ाई ते ।

तुम ही गगन बीच तगड़े परत जात,

और सब दूभर में तुम्हरी मोटाई ते ॥

(उत्थान-पतन)

कबौ बनि हंस चुनौ मोती नखतन के,

औ आनन्द हौ केतू नभ-मानस विहार का।

कबौ मुनि पतिनी के सत कां डिगाबैं बर,
 मुरगा बनें ह हौ तुम मुनि के दुआर का ॥
 कबों चढौ ऊपर औ निचे हौ गिरत कऊँ।
 तुमही बताओ गुनु नीक हे तुम्हार का ।
 कबहूँ कोहूँ के हरे भण्डा पर बैठि गयो,
 कबह बने हो बीड़ी बन्दल के मारका ॥

(कुशासन)

एहौ निसापति एंस सासनु तुम्हार है कि,
 गुनसील कवल पे संकट महान माँ ।
 जेतने तुम्हार ताल मेली हैं सनेही मीत,
 कुमुद कुमुदनी हैं फूली अभिमान माँ ।
 भेड़हा सिहार भरे लेत हैं भँभारी निज,
 गीदड़ उड़ान भरैं अब तो गुमान माँ ।
 चकई चकोर चुनैं चिनगी बिचारे महँ,
 तुम्हारे सहारे चड़े लल्लू आसमान माँ ।



राजेन्द्र शर्मा

वासना के हंस

ओ वासना के हंस !
तज पिकबयनियों का देश,
उनका वेश, रूप, विलास—
शत-शत चुम्बकों की आस,
सूर्य सदृश प्रकाश;
पर परिणाम में तम गहन,
गहरा अधंकार !
ऐसा—
जिसमें खो गया है विनाश,
जागरण का पल,

निर्माण की अँगड़ाइयाँ, ऊषा सुबेला !

उड़ कहीं तू दूर,

नभ का भी कहीं है पूर;

छू तू छोर, गति का अन्त

पाले शून्य का विस्तार ।

भेद-भेद अभेद,

करदे सकल भेद अभेद,

तुझ में अहित मन का वेग,

पथ ? पवन परम प्रशस्त

निर्मल, स्वच्छ औ' विश्वस्त !

स्निग्ध तरल उड़ान,

किंचित नहीं अम्लान—

तन, मन, प्राण;

सब कुछ शुभ्र निर्भर धार

पुंज प्रकाश का साम्राज्य—

चहुँ दिशि, पूर्व-पश्चिम पार

दिखतीं जब दिशा निस्सीम,

सब कुछ है समीम असीम—

सब कुछ एक ही आकार !

सारा भोग, वैभव, रास,

सारा काल, भूत-भविष्य—

उद्गम-अन्त का भी अन्त;
पीछे छूट जाय समस्त
साधन-वह्नि में ब्यलोक
मद औ' अहम् रज अवशेष !
केवल "निष्कल" ही शेष,
तेरा रूप, निज स्वरूप
दिव्य परम अनूप,
महत् और अति सूक्ष्म
दुर्गम सहज ही उपलब्ध
उड़ तू दिव्य ओं, तेज अंश !
मेरी वासना के हंस !!



रमा कार्त “कार्त”

गीत

स्वप्न को अब नयन में भुलाओ नहीं,
प्रात की नव किरण गीत गाने लगी ।

किसी देश की गंध को ओढ़कर
ले संदेशा किसी का पवन आ गया
कली को महकती जवानी मिली, ओ
चमन पर गुलाबी वरन छा गया
अब अंधेरा हृदय में सुलाओ नहीं;
भौर की रानियां गुनगुनाने लगी ।

स्वप्न को अब नयन में भुलाओ नहीं
प्रात की नव किरण गीत गाने लगी ।

रात के प्रिय मिलन से उठी प्रात जो
गाल पर लाज की लालिमा आ गई
गगन में भवन के सजे द्वार पर
मोहनी स्वर्ण-सी पीलिमा छा गई
अब अधेरा हृदय मे सुलाओ नहीं
ज्यौति की नर्तकी मुस्कराने लगी

स्वप्न को अब नयन में भुलाओ नहीं
प्रात की नव किरण गीत गाने लगी ।

रूप के इस चमन में नया छन्द ले
प्यास की कोकिला फिर "कूहू" बोलती
रात में जो सुनी राधिका की कथा
आज उसके नये भेद को खोलती
दर्द की अब दवाई पिलाओ नहीं
आज मुझको नज़र राह आने लगी



ललित गोस्वामी

गीत

बिन्दु में सिन्धु का वास है इसलिये—
यह मिलन का निमिष है युगों से बड़ा ।

कह रही कूक कर आम पर कोकिल—
“बौर क्या आगया ? मन उठा खिलखिला,
बीत पतझाड़ के शून्य से दिन गये,
पूर्ण जीवन मिला, पूर्ण यौवन मिला;
हर मुकुल एक मधुमास है इसलिये—
यह मिलन का निमिष है युगों से बड़ा” ॥

देख शशि-बिम्ब को जो विमोहित हुई,
 उस लहर की कहां साध सीमित हुई ?
 उड़ चलीं स्वप्न के पंख पर व्योम को,
 बन गई एक गाथा, प्रकाशित हुई—
 व्याप्त रस में— महारास है इसलिये—
 यह मिलन का निमिष है युगों से बड़ा ॥

गा रहा वह शलभ गीत निश्शंक है,
 ज्वाल जिसके लिये हेम-पर्यंक है,—
 “सो रहा मैं सदा जागने के लिये,
 लक्ष्य मेरा—अमर ज्योति का अंक है;
 नाश-निर्माण-आभास है इसलिये—
 यह मिलन का निमिष है युगों से बड़ा ॥

क्या कहा कल्पना ? कल्पना ही सही,
 सिद्धि के स्वप्न की साधना ही सही,
 तर्क मय सृष्टि कीं रस-रहित इष्टि में—
 भक्त-मन की सरल भावना ही सही,
 प्रेम का श्वास,—विश्वास है इसलिये—
 यह मिलन का निमिष है युगों से बड़ा ॥

— — —

वीरेन्द्र मिश्र

लिखता जा रहा हूँ ।

हो रहे है सब तरफ से आज मुझ पर विश्व के आघात,
लिखता जा रहा हूँ ।
कौन समझे गीत वे जिसकों हृदय के रक्त से दिन-रात-
लिखता जा रहा हूँ ।
लग रहा ऐसा कि नभ के पास भी मस्तिक है,
पर मन नहीं है,
चाँद सूरज गीत सुनने को किरण-रथ रोक दें,
ऐसा अनोखा क्षण नहीं है,
जो भंकोरा भी हवा का हाँफता-सा जा रहा है,
उसको दिशाओं से गरज है,
जो न सुनती दूसरों की, उस छटा के गीत की भीतो अलग
अपनी तरज है,

इस तरह, दूरी गगन में और मुझ में बढ़ रही यह बात—
लिखता जा रहा हूँ ।

गीत की अपनी वही में, विश्व के वातावरण का हो रहा
आयात औ, निर्यात, लिखता जा रहा हूँ ।

पेड़ बढ़ने में लगा है, फूल खिलने में, शिकारी मृग अपनी-
ताक में है,

गन्ध बौराई चली है, पात पर शबनम ढुली है,
ओस मेरीं आँख में है:

समतमाती धूप भी संघर्ष के आकाश में भारी तपस्या-
कर रही है,

और छाया कि न पुछो जो कि अगणित बार क्षण में,
जी रही है, मर रही है,

इस तरह कोई न कोई काम अपनी व्यवस्तता का है-
सभी के साथ,
लिखता जा रहा हूँ ।

पीर की नदिया-किनारे, घाट पर दृग के भारा जो नीर-
उससे धो रहा हूँ,
आज मन के हाथ लिखता जा रहा हूँ

जूझती है वायु तरणी से कि तरणी जल-लहरियों से,-
लहरियाँ दीर्घ तट से,

उठ रहे हैं, गिर रहे हैं, शोर करते ज्वार-भाटे फूटते मानों-
 लहर के पाप घट से,
 और मेरी जिन्दगी का गम-भरा संगीत, खुद से डूब कर-
 बे सुध हुआ है,
 नाव मेरे गीत के तूफान से टकरा रही, पर मागती-
 किस से दुआ है,
 इस तरह सब ओर है संघर्ष का विकराल भंभावत
 लिखता जा रहा हूँ ।
 काटती मझधार नौका ब्यंग करता है सितारा व्योम-
 का अवदात,
 लिखता जा रहा हूँ ।
 हो चुका घायल बहुत, जब गीत के इस प्राण-पंथी को-
 मिले पथ गीर, जो घायल स्वयं है,
 दूसरा जब हो मुसीबत में, कहो मत पीर खुद की,-
 हाँ यही प्रचलित नियम है,
 मंजिलों तक जब पहुँच होगी मिलेगा सुख न इतना, है-
 कि जितना दुख डगर में,
 क्योंकि लापरवाह है परवाह से मेरी जगत, सारी-
 प्रकृति घुधले पहर में,
 इस तरह मैं हूँ अकेला गीत-रचनाकार, लेकर आज-
 जीवन गल्प की आशा-भरी सौगात

लिखता जा रहा हूँ ।
 सिर्फ इस उम्मीद पर, होगी व भी तो नेह की जीवन-
 भरी बरसात,
 लिखता जा रहा हूँ ।
 है बिछी शतरंज जीवन की, लगी संघर्ष की जब शह,-
 हुई तब कल्पना की मात
 लिखता जा रहा हूँ ।
 जय-निनादों में समय के जा रही है कौन सी बारात,
 लिखता जा रहा हूँ ।



विद्यावती मिश्र

नये गीत

आ-आ कर मुझ से नया वर्ष कहता है
यदि गाना हो तो गीत नये कुछ गाओ !

अब तक तो तुमने गाये गीत पुराने
ज्यादा से ज्यादा नूतन रंग चढ़ाया,
कुछ और किया तो अलंकार का थोड़ा
कर दिया मुलम्मा, अभिनव साज सजाया,
संभव है कुछ ने नया इसे माना हो
यह भी संभव है कुछ को हो यह भाया
पर अब तो मेरे भावों की मिट्टी को
मत वाह-वाह के आमूषण पहनाओ !
यदि गाना हो तो गीत नये कुछ गाओ

है साधारण-सी बात कि हृदय टटोलो
 हो जाय अनावृत सारा व्यर्थ दिखावा,
 केवल रह जाये संघर्षों की ज्वाला
 जो रखे सुरक्षित मानवता का लावा,
 है स्वार्थ-मोह की राख बुझा कब पाती
 नयनों का जल दे पाता नहीं भुलावा,
 स्वर सिद्ध और युग कवि बनने के पहले
 अपने को तप कर कंचन स्वयं बनाओ !
 यदि गाना हो तो गीत नये कुछ गाओ !

प्रातः विहंग के गीत सदैव नये हे
 है नयी सदा संध्या-नीड़ों की भाषा
 है आत्म-प्रेरणा स्रोत सहजता गति है
 चेतनता देती अन्तर की जिज्ञासा,
 यह वह स्वर है जो मानव मुख से सुनने
 को इस जगती का कण-कण कब से प्यासा,
 इस निर्जन को मरुथल की तृषा बुझाने
 बन भव्य भगीरथ सुरसरि भू पर लाओ !
 यदि गाना हो तो गीत नये कुछ गाओ !!

परिवर्तन- प्रत्यावर्तन काल-विपिन का
 तुम देख रहे हो वे-सुध से अनजाने
 तुम खोज नहीं पाते हो फिर भी इनमें
 अपने मन के प्रतिविंब पूर्व पहचाने,

विनोद शर्मा

गीत

कौन तुम अनजान !

प्राणों में समाए जा रही हो ।

मिलन के क्षण-सी मदिर चितवन तुम्हारी,
आज मेरी चेतना की सुध चुराकर,
छागई अनुराग-सी, मुझपर निराली —
एक मीठी चाह-सी उर में उठाकर ।

संभवतः शाश्वत हो न इसी से पाते
 यह आत्म ख्याति-लिप्सा से रचे तराने,
 सागर की लहरों पर बिजली की तूली
 से अनहद के दो-चार शब्द लिख जाओ
 यदि गाना हो तो गीत नये कुछ गाओ !!

वह लिखो कि जो हो धन्य स्वयं बन करके
 युग-युग तक पूजित मानवता की थाती
 दे करुणा को उल्लास कि जो विरहिन को
 दे गयी रामगिरि वासी प्रिय की पाती
 आओ वीणा के भोंग व्यग्र स्वन कंपित
 है कुरुक्षेत्र की जयश्री तुम्हें बुलाती
 तुम अपना पावन पांच जन्म फिर फूँकों
 विश्वास, न्याय, समता का स्वर अपनाओ
 यदि गाना हो तो गीत नये कुछ गाओ !!



कौन तुम छविमान !

प्राणों को लुभाए जा रही हो ।

कौन तुम अनजान !

प्राणों में समाए जा रही हो ।

चांदनी के फूल इस पथ पर बिछे हैं ।

पास आओ, दूर से मत यों निहारों !

मैं तुम्हारे रूप को आसक्ति दूँगा,

तुम मुझे भुजपाश में लेकर सँवारो ।

प्यास का तूफ़ान !

प्राणों में जगाए जा रही हो ।

कौन तुम अनजान !

प्राणों में समाए जा रही हो ।



शिवमंगल सिंह 'सुमन'

मैं अकेला और पानी बरसता है

पीत-पनिहारिन गई लूटी कहीं है
गगन की गगरी भरी फूटी कहीं है
एक हफ्ते से भड़ी टूटी नहीं है
संगनी फिर यज्ञ की छूटी कहीं है

फिर किसी अलकापुरी के शून्य नभ में
तारकों का स्वप्न रह-रह सिहरता है
मैं अकेला और पानी बरसता है ।

मोर काम-विभोर गाने लगा गाना
भिल्लियों ने फिर नया छेड़ा तराना
निर्भरों की केलि का भी क्या ठिकाना
सरि-सरोवर में उमंगों का उठाना

मुखर हरियाली धरा पर छा गई जो,
यह तुम्हारे ही हृदय की सरसता है !
मैं अकेला और पानी बरसता है ।

रिमभिमाती-रात मन का गुनगुनाना
हरहराते पात, तन का थरथराना
मैं बनाऊँ भी भला अब क्या बहाना
भेद पी की कामना का आज जाना

क्यों युगों से प्यास का उल्लास साधे,
भरे सावन में पपीहा तरसता है !
मैं अकेला और पानी बरसता है ।



शम्भुनाथ सिंह

यह और वह

खिड़की का द्वार खोल चूमो आकाश !
बाँहों में भरों बन्धु किरणों, वातास !
दूरागत नीली गहराई की गूँज
कमरे में भरों कि बहरेपन की प्यास
बुभे; आँख मल देखो नीचे का स्वर्ग—
धूप की परी—सी वह तैर रही घास !
अपने ही छवि-सागर बीच अनादचन्त
डूब रही धरती ।...

पर यह कैसा हास—

लोलुप सा ? यह कैसी कातर चीत्कार ?
चीर-हरण का कोई करता अभ्यास !
एक शब्दवाण, एक नयन-अग्निवाण
वातायन से छूटे ग्रौर अट्टहास ।
थरथर हो व्योम थमक उठे किरण-यान ;
हो नव अभियान...

यहां आ मेरे पास
देखो वह धरती का खुला हुआ केश,
देखो वह नग्न वेश, वह लम्पट रास ।



शम्भुनाथ 'शेष'

शरद्वृणिमा

शरद पूणिमा आई, आकर चली गई,
नयन तरसते रहे किसी के दर्शन को !

ज्योत्स्ना-पुलकित बेला में रजनीगन्धा,
सहज भाव से आत्म-स्नेह लुटाती थी;
कहीं रात की रानी, प्रिय, अमराई के,
कण-कण में अभिनव उल्लास जगाती थी;

गाती थी यों ज्योति-स्वरों में विभावरी,
भेंट करे ज्यों प्रकृति सत्य चिर चेतन को !

धरती पर आँखों से ओभल थे जुगनू,
अम्बर में कुछ तारों की थी प्रभा नई !
लास्य-निहत लहरें थीं सागर में व्याकुल,
मानस में अभिलाषा की सिहरन पहली ।

मिलन-सुलभ ऊष्मा-सी अनुभव हुई स्वतः
प्राण ललकने लगे रूप के बन्धन को ।

कितना लम्बा मार्ग छोड़ आये पीछे,
बँशी की ध्वनि कहीं शून्य में लीन हुई ।
कितना आगे बढ़ आये हम जीवन में,
जीवन-पथ की रेखा भी अति क्षीण हुई !

यह अनुभूति उभरकर शाश्वत गीत बनी,
कौन समझ पायेगा अन्तस् गायन को !

जब पीछे की ओर निगाहें जाती हैं,
एक विगत अनुभव हिय को पुलकाता है;
यों लगता है जैसे धूमिल अम्बर में,
पूनम का प्रिय चाँद मधुर मुसकाता है;

काश, कहीं वे क्षण,क्षण-भर को लौट सकें,
सस्मित रूप सुलभ हो तब युग लोचन को ।

—:०:—

शिवशंकर वशिष्ठ

आदमी का गीत

पत्थरों के सख्त सीने को तराश
बह चला यह आदमी का गीत है,
हार कर जो हारती खुद को नहीं,
उस जवानी की हमेशा जीत है।

जब सितारों ने गगन आबाद कर
कहा चुपके से मनुज के कान में,
'आज से राजा हमें सुरलोक के,
तुम सदा भुक्ते रहो सम्मान में।'
तब हँसा मानव अतल को चीरती,
वह हँसी गूँजी कहीं पाताल में,
आदमी के मैल का जो दाग था,
चांद बन चमका गगन के भाल में,

और तब इन्सान ने बस यह कहा,
 'ऐ सितारो, गर्व करना भूल है,
 तुम जिसे आकाश कहते हो सुनो,
 शून्य है वह इस धरा की धूल है;
 धूल जमकर बन गई आकाश है,
 मिल गई जिससे कि तुमको राह है,
 किन्तु इतराना न इस पर भूल कर,
 जल रही इसमें मनुज की दाह है,
 इम जलन के संग अचला चल रही,
 इस जलन से पल रहा आकाश है,
 यह जलन गति है मनुज,की शक्ति है,
 यह न हो तो सृष्टि मुर्दा लाश है,
 चल रहा है, विश्व रुकना है मना,
 गति मनुज की है, मनुज गतिवान है—
 ठोकरों से पाँव की मंजिल कुचल,
 सतत बढ़ना आदमी की रीत है ।

पत्थरों के सख्त सीने को तराश,
 बह चला यह आदमी का गीत है,
 हार कर जो हारती खुद को नहीं,
 उस जवानी की हमेशा जीत है,

चल पड़ा इन्सान सीना तान जब
 भाग कर भगवान पत्थर में छिपा,

और बूत बनते गये सब देवता,
 शंख-घण्टों का मरण से धर लिया;
 आरती की ज्योति थी या ज्वाल थी,
 मौन हो पापण बरबस भुक् गया,
 और भुकते को भुकाना पाप है,
 सोच कर यह तब मनुज भी रुक गया,
 किन्तु पत्थर के हृदय की कालिमा,
 साफ हो पाई नहीं फिर छल किया;
 मन्दिरों के सीखचों से भाँक कर,
 भक्ति को षडयन्त्र का कटु फल दिया,
 और प्रलयंकर बना इन्सान तब—
 छल नहीं, यह तो हमारी हार है,
 जड़ करे उपहास मानव शक्ति का,
 पत्थरों से फूट निकली धार है,
 क्रुद्ध नयनों से लखा आकाश तब,
 रो पड़ा चन्दा सितारों के सहित,
 यह हठीले है, व्यथा के दाग हैं,
 इन सितारों का न तुम करना अहित,
 आ गई इन्सान को तब भी दया,
 पत्थरों को रूप दे चमक दिया,
 चाँदनी के प्यार से तारे भरे,
 पत्थरों को प्राण देती प्रीत है ।
 पत्थरों के सख्त सीने को तराश,
 बह चला यह आदमी का गीत है ।
 हार कर जो हारती खुद को नहीं,
 उस जवानी की हमेशा जीत है ।

नये यौवन की उमंगों से भरा,
 यह अमर मानव युगों को चूमता,
 ठोकरे खाकर गिरा औ फिर उठा,
 मस्तियों के साथ मस्तक भूमता,
 डूब जाता है नयन की बूँद में, किन्तु
 उभरा है गहन जलधार से;
 जिन्दगी से नेह है इसका अमित,
 जिन्दगी लाता नियति को फोड़ कर,
 मृत्यु भी आती अगर दिल खोलकर,
 यह गले लेता लगा सब छोड़ कर,
 है यही इन्सान जिसकी भक्ति ने,
 जड़ प्रकृति को भी दिया सम्मान है,
 रोझ कर पाषाण के सौन्दर्य पर,
 कह दिया क्या कान्तिमय भगवान है ।
 है मनुज मासूम, भोला है बहुत,
 वर्यों कि सच्चाई सदा नादान है,
 दुश्मनों को जीत कर भी हारता,
 इस लिये ही सदा गौरववान है;
 कल्पना को खींच कर अज्ञात से,
 कर रहा निर्माण जीवन नीड़ का,
 खुद बनाता है मिटाता है स्वयं,
 बस इसी क्रम का अमर संगीत है ।
 पत्थरों के सख्त सीने को तराश,
 बह चला यह आदमी का गीत है,
 हार कर जो हारती खुद को नहीं,
 उस जवानी की हमेशा जीत है ।

शान्तिस्वरूप “कुसुम”

गीत

तुम नीलम-सी बरसात, तुम्हें अपनाने को मन करता है

तुम आती हो पल दो पल को
मस्ती आ जाया करती है
सांसों में सिहरन होती है
आंखें शरमाया करती हैं

कैसे कहदूँ कुछ शेष नहीं इस पट परिवर्तन से पहले
तुम अरुण-अरुण जलजात, तुम्हें दुलराने को मन करता है ।

तुम नीलम-सी बरसात तुम्हें, अपनाने को मन करता है

है तेज कल्पनाओं की गति
 प्रतिपल नूतन सा लगता है
 आशाओं-अभिलाषाओं में
 कुछ परिवर्तन-सा लगता है
 गीतों की भाषा परिभाषा मैं क्या समझूँ, मैं क्या जानूँ,
 तुम अस्फुट-स्वर अवदात, अधर पर लाने को मन करता है,
 तुम नीलम-सी बरसात तुम्हें, अपनाने को मन करता है

हरदम खुशियों का आलम-सा
 बहती मधुभीगी पुरवाई
 नादान प्रसूनों के मेले
 कलियों की बजती शहनाई
 यह बात नहीं मुसकानों से परिचय कम हो फिर भी सुन्दरि !
 तुम सपनों की सौगात, नयन उलझाने को मन करता है ।
 तुम नीलम-सी बरसात तुम्हे, अपनाने को मन करता है

सुधियों की गाफिल लहरों पर
 गुमराह जवानी गाती है
 आगत के स्वर्णिम कूलों पर
 चाहों के दीप जगाती है
 यह मिलन-कहानी युग-युग की कैसे बिसरादूँ याद करूँ
 तुम सो बातों की बात, सदा दुहराने को मन करता है ।
 तुम नीलम-सी बरसात तुम्हे, अपनाने को मन करता है

—

सुमित्रानंदन पंत

आह्वान

आओ स्मृति-पथ से आओ !
मधु भृंगों का स्वर्ण गुंजरण प्राणों में भर गाओ !
अंतर का क्षण कंदन हो लय,
तुममें रुद्ध अहंता तनमय !
मेघों के घन गुंठन से हंस रश्मि तीर बरसाओ !
जगे हृदय में खोया मानव,
जगे पुरातन में सोया नव,
शप मरुतों का विद्युत दशन तन-मन में भर जाओ !
हे अकूल, हे निस्तल, दुस्तर,
हे स्वर्णिम बाड़व के सागर,
नव ज्वालाओं की लहरों में उर को अतल डुबाओ ।
मधु सौरभ रंग पावक के घन,
गन्ध स्पर्श रस से अति चेतन,
शत सुरधनुओं में लिपटे हे ! वज्र सँदेश सुनाओ !

सुमित्राकुमारी सिन्हा

गीत

साधना के दिवस मेरे कामना की रैन !

कर रही डगमग पगों से अड़िग पथ की माप,
अनमिले वरदान को मैं, खोजती ले शाप,
लगन-राधा लक्ष-मोहन—हित-हृदय का क्षीर,
यत्न कर से मथ रही नवनीत, भर दृग नीर,
और चलते जा रहे हैं भावना के सैन !
साधना के दिवस मेरे, कामना की रैन !

एक दिन दुख पास मेरे आ गया घर छोड़,
 और छिन में, युगों का बल, रम गया संग जोड़,
 बाट तब से देखती, आये भटक सुख-मीत,
 औ, इसे बहला रही हूँ दे मधुर उर प्रीत,
 खीभ रूहूँ, रीभ बोलूँ याचना के वैन !
 साधना के दिवस मेरे, कामना की रैन !

अब यही क्रम, रात की मसि में स्वरो को बोर,
 आस औ, विश्वास के गा गीत कर दूँ भोर,
 गीत, जिसमें तृप्ति की हो छटपटाती प्यास;
 और जिसकी नींव पर रचदें भवन इतिहास;
 कल खिलें, बन फूल, मुँद आराधना में नैन !
 साधना के दिवस मेरे, कामना की रैन !



सुरेन्द्र तिवारी

गीत

अब मुझसे परिचय न करो कोई
फिर से मेरा सुख न हरो कोई

यों ही मत मुझको अपना मानों
मेरे मन को भी तो पहचानों
जीवन में परिचय के दो क्षण हैं
शेष यहाँ चलने के साधन हैं

पावों को बोझिल न करो कोई
शीतल बाहों में न भरों कोई

काल उमर पर हूँसता जाता है
मन का बन्धन कसता जाता है
तन पर तो श्वासों का बन्धन है
लेकिन पानी-सा बहता मन है

मन को फिर बन्दी न करो कोई
पानी नयनों में न भरो कोई

बादल-सी हो जिसकी परछाई
सागर-सी हो जिसकी गहराई
दुख-सुख को सागर-सा पी जाये
जीवन भर जो साथ चले आये

यों मुझ पर छाया न करो कोई
कुछ दिन को आया न करो कोई



सरस्वती कुमार “दीपक”

गीत

तुम्हारे नयनों का आकाश,
दिखाता है अनगिनती रूप,
बनाता एक घड़ी में दास,
बनाता एक घड़ी में भूप ।

कभी बन घन का मग्न निकेत,
दिखाता सतरंगी मुसकान,
कभी कनखी-से देता श्राप,
कभी इन्गित करता वरदान,
बंधता पल में उर के पास,
तोड़ता क्षण में स्वप्न अनूप,
तुम्हारे नयनों का आकाश ।

कभी बन जाता नीलम पात्र,
 कराता प्राणों को मधुपान,
 कभी बन जाता परम अभिन्न,
 कभी बन जाता है अनजान,
 कहीं कैसे इस पर विश्वास.
 निरंतर छलता हुआ स्वरूप,
 तुम्हारे नयनों का आकाश ।

कभी बन चित्रपटी अनुरूप,
 दिखाता है छवियाँ अनमोल,
 कभी धर निष्ठुर भंभा रूप,
 हृदय के मोती लेता रोल,
 निराला है नयनों का रास,
 कहीं कैसे मोहन अनुरूप,
 तुम्हारे नयनों का आकाश ।



